

فضائل علم میراث



مفسر اعظم پاکستان، شیخ الحدیث والقرآن، پیر طریقت، رہبر شریعت

نور اللہ مرقدہ

مفتی محمد فیض احمد اویسی رضوی

www.FaizAhmedOwaisi.com

بِسْمِ اللَّهِ الرَّحْمَنِ الرَّحِيمِ
الصَّلَاةُ وَالسَّلَامُ عَلَيْكَ يَا رَحْمَةً لِّلْعَالَمِينَ ﷺ

فضائل علم الميراث

از
شمسُ المصنِّفين، فقيهُ الوقت، فيضِ ملَّت، مُفسِّرِ اعظمِ پاکستان
حضرت علامہ الحاج الحافظ مفتی محمد فیض احمد اویسی رضوی نور اللہ مرقدہ

تحقیق و تخریج مع تحشیہ

ادارہ تحقیقاتِ اویسیہ

بِسْمِ اللّٰهِ الرَّحْمٰنِ الرَّحِیْمِ
نَحْمَدُهُ وَنُصَلِّیْ وَنُسَلِّمُ عَلٰی رَسُوْلِهِ الْكَرِیْمِ صَلَّی اللّٰهُ عَلَیْهِ وَسَلَّمَ

ویسے تو دورِ حاضر میں اسلامی علوم و فنون سے بے حد بے اعتنائی^(۱) ہو رہی ہے۔ "علم المیراث" تو خصوصاً بے اعتنائی کی زد میں ہے۔ اس کی حفاظت عوام کا کام تو ہے نہیں، یہ علماء کرام کے ذمہ کرم پر ہے۔ فقیر نے عوام کے لئے عموماً، خواص علماء و مشائخ کے لئے خصوصاً یہ رسالہ تیار کر کے اشاعت کے لئے فاضل مکرم علامہ محمد اجمل قادری رضوی کے سپرد کیا ہے۔ مولیٰ عزوجل اسے فقیر اور موصوف کے لئے زادِ راہِ آخرت اور اہل اسلام کے لئے مشعلِ راہِ ہدایت بنائے۔ (آمین)

فقط والسلام

الفقیر القادری محمد فیض احمد اویسی رضوی غفرلہ

بہاولپور، پاکستان

شوال المکرم، ۱۴۲۶ھ

بِسْمِ اللَّهِ الرَّحْمَنِ الرَّحِيمِ

الْحَمْدُ لِلَّهِ وَحْدَهُ وَالصَّلَاةُ وَالسَّلَامُ عَلَى مَنْ لَانَبِيَّ بَعْدَهُ وَعَلَى آلِهِ وَأَصْحَابِهِ أَجْمَعِينَ

اما بعد! حضور اکرم صلی اللہ علیہ وسلم نے علماء کے اٹھ جانے اور جہالت کے غلبہ کی غیبی خبر صدیوں پہلے دی تھی آج اس کی تصدیق ہو رہی ہے اور ساتھ یہ بھی فرمایا: علوم میں سب سے پہلے علم الفرائض اٹھے گا (2)۔ اس کی تصدیق بھی ہو گئی ہے کہ علماء میں بہت تھوڑے حضرات رہ گئے ہیں جو علم المیراث جانتے ہیں اور یہ بھی فرمایا: علم علماء کے اٹھ جانے سے اٹھے گا نہ یہ کہ سینوں سے نکال لیا جائے گا (3)۔ آپ حضرات سوچ لیں کہ جو اہل علم اس فن کے ماہر ہیں، وہ دنیا سے رخصت ہو گئے تو پھر کیا ہوگا! اسی لئے گزارش ہے کہ معمولی سی محنت کر کے علم المیراث کے قواعد و ضوابط خود بھی یاد فرمالیں اور اپنی اولاد اور شاگردوں کو بھی یاد کرائیں۔ اس بارے میں فقیر کا رسالہ "خلاصۃ المیراث" خوب ہے۔

الفقیر القادری ابوالصالح محمد فیض احمد اویسی رضوی غفرلہ

۲۲ شوال المکرم، ۱۴۲۶ھ



(2) سنن ابن ماجہ، کتاب الفرائض، باب الْحَثِّ عَلَى تَعْلِيمِ الْفَرَائِضِ، رقم الحدیث ۲۷۱۹، الجزء الرابع، الصفحة ۲۸۳، دار الجیل بیروت

(3) عَنْ عَبْدِ اللَّهِ بْنِ عَمْرٍو بْنِ الْعَاصِ قَالَ سَمِعْتُ رَسُولَ اللَّهِ صَلَّى اللَّهُ عَلَيْهِ وَسَلَّمَ يَقُولُ: إِنَّ اللَّهَ لَا يَقْبِضُ الْعِلْمَ انْتِزَاعًا، يَنْتَزِعُهُ مِنَ الْعِبَادِ، وَلَكِنْ يَقْبِضُ

الْعِلْمَ يَقْبِضُ الْعُلَمَاءَ الْخ- (بمفہومہ)

صحیح البخاری، کتاب العلم، باب كَيْفَ يَقْبِضُ الْعِلْمُ، رقم الحدیث ۱۰۰۱، الصفحة ۳۸، دار ابن کثیر دمشق بیروت

ویسے تو دورِ حاضر میں اسلامی علوم کو نظر انداز کیا جا رہا ہے۔ اہل علم خود بخود معدوم ہوتے جا رہے ہیں، تجربہ شہد ہے کہ آج مقررین، واعظین، مدرّسین و معلمین ہزاروں ملیں گے، ایسے ہی عربی فرفر بولنے والے ہزاروں اور علمی مہارت اور تدریسی فن کے ماہرین، مدّعیان کی بھی کمی نہیں لیکن علم المیراث جاننے والے گنتی کے چند۔

اسی لئے علماء کرام کا خصوصاً فرض بنتا ہے کہ وہ اس علم کی ترویج و اشاعت میں زیادہ سے زیادہ جدوجہد فرمائیں اور یہ علم عوام کے سیکھنے کے لئے بھی آسان ہے۔

فقیر چند فضائل یہاں عرض کرتا ہے ممکن ہے کہ کسی کو اس طرف خصوصی توجہ ہو جائے۔

"علم المیراث" اس قدر قابلِ قدر علم ہے کہ اللہ تعالیٰ نے قرآن مجید میں خاص طور پر نہایت وضاحت کے ساتھ اس کی تعلیم فرمائی ہے اور ہر ایک وارث کے حصّے کو جُدا جُدا مقرر و معین⁽⁴⁾ فرمادیا ہے اسی لئے اس کو فرائض کہتے ہیں کیونکہ فرض لغت میں مقرر شدہ و طے شدہ امر کو کہتے ہیں فرائض اس کی جمع ہے اور اس مضمون کی اہمیت کے پیش نظر اللہ تعالیٰ نے اسے قرآن مجید میں متعدد مقامات پر کہیں مجمل اور کہیں مفصل بیان فرمایا ہے۔ چوتھے پارہ میں خصوصیت سے اس کے متعلق تفصیلی بیان ملاحظہ ہو۔

يُوصِيكُمُ اللَّهُ فِي أَوْلَادِكُمْ لِلذَّكَرِ مِثْلُ حَظِّ الْأُنثَيَيْنِ ۚ فَإِنْ كُنَّ نِسَاءً فَوْقَ اثْنَتَيْنِ فَلَهُنَّ ثُلُثَا مَا تَرَكَ ۚ وَإِنْ كَانَتْ وَاحِدَةً فَلَهَا النِّصْفُ ۚ وَلِأَبَوَيْهِ لِكُلِّ وَاحِدٍ مِّنْهُمَا السُّدُسُ مِمَّا تَرَكَ إِنْ كَانَ لَهُ وَلَدٌ ۚ فَإِنْ لَّمْ يَكُنْ لَهُ وَلَدٌ وَوَرِثَهُ أَبَوَاهُ فَلِأُمِّهِ الثُّلُثُ ۚ فَإِنْ كَانَ لَهُ إِخْوَةٌ فَلِأُمِّهِ السُّدُسُ مِنْ بَعْدِ وَصِيَّةٍ يُوصِي بِهَا أَوْ دَيْنٍ ۚ آبَاؤُكُمْ وَأَبْنَاؤُكُمْ لَا تَدْرُونَ أَيُّهُمْ أَقْرَبُ لَكُمْ نَفْعًا ۚ فَرِيضَةٌ مِّنَ اللَّهِ ۚ إِنْ كَانَ اللَّهُ عَلِيمًا

حَكِيمًا

ترجمہ کنز الایمان: اللہ تمہیں حکم دیتا ہے تمہاری اولاد کے بارے میں، بیٹے کا حصہ دو بیٹیوں کے برابر، پھر اگر نرزی لڑکیاں ہوں اگرچہ دو سے اوپر، تو ان کو ترکہ کی دو تہائی اور اگر ایک لڑکی، تو اس کا آدھا اور میت کے ماں باپ کو ہر ایک کو اس کے ترکہ سے چھٹا اگر میت کے اولاد ہو۔ پھر اگر اس کی اولاد نہ ہو اور ماں باپ چھوڑے، تو ماں کا تہائی، پھر اگر اس کے کئی بہن بھائی تو ماں کا چھٹا بعد

اس وصیت کے جو کر گیا اور دین کے، تمہارے باپ اور تمہارے بیٹے تم کیا جانو کہ ان میں کون تمہارے زیادہ کام آئے گا یہ حصہ باندھا ہوا ہے اللہ کی طرف سے، بے شک اللہ تعالیٰ علم والا حکمت والا ہے۔

وَلَكُمْ نِصْفُ مَا تَرَكَ أَزْوَاجُكُمْ إِنْ لَمْ يَكُنْ لَهُنَّ وَلَدٌ ۖ فَإِنْ كَانَ لَهُنَّ وَلَدٌ فَلَكُمْ
الرُّبْعُ مِمَّا تَرَكَنَ مِنْ بَعْدِ وَصِيَّةٍ يُوَصِّينَ بِهَا أَوْ دَيْنٍ ۖ وَلَهُنَّ الرُّبْعُ مِمَّا تَرَكَتُمْ إِنْ لَمْ
يَكُنْ لَكُمْ وَلَدٌ ۚ فَإِنْ كَانَ لَكُمْ وَلَدٌ فَلَهُنَّ الثُّمُنُ مِمَّا تَرَكَتُمْ مِنْ بَعْدِ وَصِيَّةٍ تُوَصُّونَ
بِهَا أَوْ دَيْنٍ ۖ وَإِنْ كَانَ رَجُلٌ يُورَثُ كَلَلَةً أَوْ امْرَأَةً وَلَهُ أَخٌ أَوْ أُخْتٌ فَلِكُلِّ وَاحِدٍ
مِنْهُمَا السُّدُسُ ۚ فَإِنْ كَانُوا أَكْثَرَ مِنْ ذَلِكَ فَهُمْ شُرَكَاءُ فِي الثُّلُثِ مِنْ بَعْدِ وَصِيَّةٍ
يُوصِي بِهَا أَوْ دَيْنٍ ۚ غَيْرَ مُضَارٍّ ۖ وَصِيَّةً مِنَ اللَّهِ ۖ وَاللَّهُ عَلِيمٌ حَلِيمٌ ﴿١٢﴾

ترجمہ کنز الایمان: اور تمہاری بیبیاں جو چھوڑ جائیں اس میں سے تمہیں آدھا ہے اگر ان کی اولاد نہ ہو پھر اگر ان کی اولاد ہو تو ان کے ترکہ میں سے تمہیں چوتھائی ہے جو وصیت وہ کر گئیں اور دین نکال کر اور تمہارے ترکہ میں عورتوں کا چوتھائی ہے اگر تمہارے اولاد نہ ہو پھر اگر تمہارے اولاد ہو تو ان کا تمہارے ترکہ میں سے آٹھواں جو وصیت تم کر جاؤ اور دین نکال کر اور اگر کسی ایسے مرد یا عورت کا ترکہ بٹتا ہو جس نے ماں باپ، اولاد کچھ نہ چھوڑے اور ماں کی طرف سے اس کا بھائی یا بہن ہے تو ان میں سے ہر ایک کو چھٹا پھر اگر وہ بہن بھائی ایک سے زیادہ ہوں تو سب تہائی میں شریک ہیں میت کی وصیت اور دین نکال کر جس میں اس نے نقصان نہ پہنچایا ہو یہ اللہ کا ارشاد ہے اور اللہ علم والا حلم والا ہے۔

تِلْكَ حُدُودُ اللَّهِ ۚ وَمَنْ يُطِيعِ اللَّهَ وَرَسُولَهُ يُدْخِلْهُ جَنَّاتٍ تَجْرِي مِنْ تَحْتِهَا الْأَنْهَارُ
خَالِدِينَ فِيهَا ۚ وَذَلِكَ الْفَوْزُ الْعَظِيمُ ﴿١٣﴾

ترجمہ کنز الایمان: یہ اللہ کی حدیں ہیں اور جو حکم مانے اللہ اور اللہ کے رسول کا، اللہ اُسے باغوں میں لے جائے گا جن کے نیچی نہریں رواں، ہمیشہ اُن میں رہیں گے اور یہی ہے بڑی کامیابی۔

وَمَنْ يَعْصِ اللَّهَ وَرَسُولَهُ وَيَتَعَدَّ حُدُودَهُ يُدْخِلْهُ نَارًا خَالِدًا فِيهَا ۚ وَلَهُ
عَذَابٌ مُهِينٌ ﴿١٤﴾

ترجمہ کنز الایمان: اور جو اللہ اور اس کے رسول کی نافرمانی کرے اور اسکی کل حدوں سے بڑھ جائے، اللہ اُسے آگ میں داخل کرے گا جس میں

ہمیشہ رہے گا اور اس کے لئے خوارى (ذلت) کا عذاب ہے۔ (پارہ نمبر ۴، سورۃ النساء، آیت ۱ تا ۴)

فائدہ: اتنی تفصیل کے بعد اللہ تعالیٰ نے خود فرمایا کہ اس طرز کی تقسیم کی حکمتوں کو خدا تعالیٰ ہی جانتا ہے تم لوگ پوری طرح نہیں سمجھ سکتے ہو اور فرمایا کہ جو لوگ ہمارے ان احکام کی تعمیل کریں گے ہم ان کو جنت میں جگہ دیں گے جو اصل مقام حیات جاوید (5) اور فلاحِ اُخروی (6) کا ہے اور جس کا ہر ایمان دار طلب گار ہے۔

نیز اس تفصیل کے بعد فرمایا کہ ہم یہ صاف و صریح احکام اپنی طرف سے اس لئے مقرر فرماتے ہیں تاکہ تم لوگ گمراہ نہ ہو جاؤ کیونکہ مال و میراث کے بارے میں عدل و انصاف سے کام لینا بڑا مشکل ہے۔ ہر شخص اپنی طرف کو جھکتا ہے اور اپنے نفع کو مقدم سمجھتا ہے، پس جب یہ علم اور اس کے بموجب (7) عمل کرنا، حسبِ ارشادِ حق تعالیٰ شأنہ، باعثِ ہدایت و دخولِ جنت ہے اور اس سے ناواقف رہنے میں گمراہی کا خطرہ لگا ہوا ہے اور اس کے خلاف عمل کرنے کا نتیجہ دوزخ لکھا ہوا ہے تو اس کے سیکھنے سکھلانے اور عمل کرنے میں جس قدر فضیلت اور جس قدر تاکید ہے وہ اہل فہم سے مخفی نہیں اور حضور صلی اللہ علیہ وسلم نے اس کی تحصیل و تعلیم کو عام کرنے کی نہایت تاکید و ترغیب فرمائی ہے جس کی تفصیل آتی ہے۔

امتِ مصطفیٰ صلی اللہ علیہ وسلم پر ربِّ رحمن کی رحمت و شفقت:

یہ بھی "علم المیراث" کے فضائل سے میں سے بڑی فضیلت و بزرگی ہے کہ اللہ بے نیاز کے شایانِ شان نہیں کہ وہ اپنے بندوں کو اتنا عظیم آقا ہو کر گھریلو زندگی کی ناصحانہ طور پر باتیں بتائے اور وہ بھی تفصیل و تشریح کے ساتھ اور یہ صرف علم المیراث کا خاصہ ہے کہ اس کے اکثر مسائل قرآن میں تفصیل و تشریح سے بیان فرمائے، حالانکہ دوسرے احکام و مسائل میں "دریادِ کوزہ" کا معاملہ ہے لیکن علم المیراث کی یہ امتیازی شان ہے کہ اُس نے نہایت شفقت سے "يُؤْصِيكُمْ اللَّهُ" کہہ کر احکام کو شروع فرمایا۔

یعنی اللہ تعالیٰ نہایت خیر خواہی سے تم کو حکم دیتا ہے اور وارثوں میں سے پہلے اس قسم کے وارثوں کو بیان کرنا شروع کیا ہے جو بلا واسطہ غیریت سے علاقہ رکھنے والے ہیں اور پھر ان سب سے پہلے اولاد کا ذکر فرمایا جس سے میت کو سب سے زیادہ تعلق ہوتا ہے اور اس کو نہایت عزیز رکھتا ہے اور لختِ جگر سمجھتا ہے۔ اس کے بعد والدین کے حصے ذکر فرمائے جو بلا واسطہ میت سے تعلق رکھتے ہیں لیکن اولاد کی نسبت ان سے محبت کم ہوتی ہے۔ تیسرے نمبر پر شوہر اور زوجہ کا ذکر فرمایا کیونکہ ان سے اگرچہ میت بلا واسطہ غیر علاقہ رکھتا ہے لیکن باہم ایک دوسرے کا جز نہیں ہیں بخلاف اولاد اور والدین کے، اور جب وارثانِ بلا واسطہ کے حصے بیان ہو گئے تو

(5) ہمیشہ کی زندگی

(6) آخرت کی کامیابی

(7) اس کے مطابق

بھائی بہن کے حصوں کو ذکر فرمایا جو میت سے بالواسطہ علاقہ رکھتے ہیں اور خاص ایسے بھائی بہنوں کا ذکر فرمایا جو صرف میت کی ماں میں شریک ہوں کیونکہ حضرت جابر رضی اللہ تعالیٰ عنہ آپ کے مشہور صحابی بیمار تھے اور اسی قسم کے بھائی بہنوں کی نسبت سوال کرتے تھے **"وَإِنْ كَانَ رَجُلٌ يُورَثُ كَلَلَةً أَوْ امْرَأَةً"** (8) سے آخر رکوع تک، حضرت جابر رضی اللہ تعالیٰ عنہ کے سوال کے جواب میں نازل ہوا ہے اسی نسبت سے بعض روایات میں کامل رکوع اور ابتدائے آیات کا شان نزول بھی قصہ جابر رضی اللہ تعالیٰ عنہ کو بیان کر دیا گیا ہے۔

جب ایسے بھائی بہنوں کا حال معلوم ہو گیا تو لوگوں نے ایسے بھائی بہنوں کا حال پوچھنا شروع کیا جو صرف باپ میں شریک ہوں اور ماں باپ دونوں میں شریک ہوں یعنی حقیقی ہوں، اس کے جواب میں سورہ نساء کا آخری حکم ایسے بھائی بہنوں کی نسبت بھی نازل ہوا۔ چونکہ حضرت جابر رضی اللہ تعالیٰ عنہ کے سوال کے جواب سن کر لوگوں نے اس قسم کے بھائی بہنوں کا سوال کیا تھا اسی تعلق سے بعض روایات میں خاتمہ سورہ نساء کا شان نزول قصہ جابر رضی اللہ تعالیٰ عنہ کو بیان کیا گیا۔

احادیث مبارکہ

حدیث نمبر ۱: قَالَ رَسُولُ اللَّهِ صَلَّى اللَّهُ عَلَيْهِ وَسَلَّمَ "يَا أَبَا هُرَيْرَةَ، تَعَلَّمُوا الْفَرَائِضَ وَعَلِّمُوهُ فَإِنَّهُ نِصْفُ الْعِلْمِ، وَهُوَ يُنْسَى، وَهُوَ أَوَّلُ شَيْءٍ يُنْتَنَعُ مِنْ أُمَّتِي". (ابن کثیر) (9)

ترجمہ: حضور نبی اکرم صلی اللہ علیہ وسلم نے فرمایا: اے ابو ہریرہ رضی اللہ عنہ! علم فرائض خود سیکھو اور اسے دوسرے لوگوں کو سکھاؤ اس لئے کہ وہ نصف علم ہے اور یہی وہ علم ہے جسے بھلا دیا جائے گا اور وہ علم جو سب سے پہلے میری امت سے اٹھایا جائے گا یہی علم فرائض ہوگا۔

تحقیق نصف العلوم

علمائے کرام کا اختلاف ہے کہ یہ علم، نصف علم کس طرح ہے اور اس کے کیا معنی ہیں؟

1- ایک جماعت علماء کی تو اس طرف گئی ہے کہ ہم اس کے معنی سمجھیں یا نہ سمجھیں، ہم پر واجب حضور اکرم ﷺ کے ارشاد مبارک کی تعمیل ہے۔ نصف علم حضور اکرم ﷺ نے فرائض کو کیوں فرمایا؟ اس کے جاننے کی ہمیں ضرورت نہیں۔ بس اس ارشاد مبارک کے مطابق اس علم کو سیکھنا اور سکھانا چاہیے۔

(8) ترجمہ کنز الایمان: اور اگر کسی ایسے مرد یا عورت کا ترکہ بٹتا ہو جس نے ماں باپ اولاد کچھ نہ چھوڑے۔

(9) تفسیر القرآن العظیم (تفسیر ابن کثیر)، سورۃ النساء، آیت ۱۱، الجزء الثانی، الصفحة ۲۲۴، دارطبیبہ الرياض

2- ایک جماعت نے کہا کہ حضور ﷺ نے جو کچھ فرمایا بیشک ہم پر اس کی تعمیل ضروری ہے مگر ساتھ ساتھ ہمیں اس کو سمجھنا بھی چاہیے۔ کیوں کہ ارشاد مبارک معقول المعنی⁽¹⁰⁾ ہے لہذا اس کے بارے میں اس جماعت علماء کے دس اقوال ہیں (۱) "امام بیہقی" فرماتے ہیں کہ عموم بلوی⁽¹¹⁾ کی وجہ سے نصف علم اس کو فرمایا۔⁽¹²⁾

(۲) "نہایہ" میں ہے کہ انسان کی دو حالتیں ہیں۔ 'حالتِ حیات' اور 'حالتِ موت' تو نصف علم کا تعلق حالتِ حیات سے ہے اور نصف علم کا تعلق بعد الموت سے، (تو جس علم کا تعلق موت کے بعد کی زندگی سے ہے) وہ علم الفرائض ہے۔⁽¹³⁾

(۳) ملک کے اسباب دو قسم کے ہیں۔

(الف) اختیاری، جیسے خرید و فروخت، قبول ہدیہ، وصیت وغیرہ۔

(ب) ضروری، یہ ارث ہے اس لئے کہ لینا چاہیے یا نہیں۔ مورث کے مرنے کے بعد کل ترکہ بعد ادائے حقوق، سب وارثوں کا حسبِ سہام شرعی⁽¹⁴⁾ ہے۔

(۴) "ابتہاج" میں کہا گیا کہ اس کی بڑائی اور تعظیم کے لئے اس کو نصف علم فرمایا۔

(۵) صاحب "اغاثۃ اللہاج" کا قول ہے چونکہ فرائض کے شعبے بہت ہیں اور اس میں حساب کی ضرورت ہوتی ہے اس لئے اسے نصف علم فرمایا۔

(۶) زیادتی مشقت کی وجہ سے اس کو نصف علم فرمایا۔

(۷) صاحب "ضوء" نے فرمایا کہ علم کی دو قسمیں ہیں:

ایک وہ علم ہے جس کی وجہ سے اسبابِ ارث کی معرفت ہوتی ہے۔

دوسرا وہ علم جس کی وجہ سے جو واجب ہوتا ہے، معلوم کیا جاتا ہے اور وہ یہی علم فرائض ہے۔

(۸) نصف علم باعتبار ثواب فرمایا، اس لئے کہ انسان فقہ کے ایک مسئلہ سمجھنے پر دس نیکی کا مستحق ہوتا ہے اور فرائض کے ایک مسئلہ

(10) اس کا معنی سمجھ میں آنے والا ہے۔

(11) عموم بلوی کا مطلب ہے ایسا ابتلاء عام جس سے چند شور اور مشکل ہو جیسے اس کپڑے سے نماز پڑھنے کی اجازت ہے جس پر چوتھائی کپڑے سے کم میں نجاست خفیہ لگی ہو یا بقدر درہم نجاست غلیظ لگی ہو، یا جیسے معذور کے جسم سے برابر نجاست خارج ہو رہی ہے۔ جب بھی وہ کپڑا دھوئے نجاست نکل کر پھر لگ جائے اسے اس کپڑے میں نماز کی اجازت ہے۔

(12) السنن الكبرى وفي ذيله الجوهر النقي، كتاب الفرائض، باب الحث على تعليم الفرائض، الجزء السادس، الصفحة ۲۰۹، مطبع دائرة المعارف حيدرآباد الدكن الهند

(13) نهاية المحتاج إلى شرح المنهاج، كتاب الفرائض

(14) شرعی حصوں کے مطابق ہے

پرسونیکیکا کا حق دار ہوتا ہے تو اگر تمامی فرائض کو دس مسئلے اور تمامی فقہ کو سو مسئلے پر فرض کریں تو دونوں کی نیکیاں ہزار ہزار ہوں گی تو فرائض باعتبار ثواب پورے فقہ کے برابر ہوا جیسا کہ گزرا۔

(۹) صاحب "شرح سراجیہ" فرماتے ہیں نصف علم فرمانے کی وجہ یہ ہے کہ اگر فرائض کو مسائل کو پھیلا یا جائے تو اس کے فروع و جزئیات تمام علوم کی جزئیات کے برابر ہوں گے۔

(۱۰) نصف علم اس لئے فرمایا کہ طلبہ کو اس علم کے سیکھنے کی ترغیب ہو۔

یہ دس اقوال صاحب "کشف الظنون عن أسامي الكتب والفنون" (۱۵) نے بیان فرمائے ہیں۔

فائدہ: اس کے نصف علوم ہونے کی فقیر کے نزدیک یہ وجہ ہے کہ چونکہ اس علم کی تعلیم و تعلم میں استاذ و شاگرد دونوں کو بڑی محنت و مشقت ہوتی ہے اسی لئے اسے مجاہدہ تعبیدی کی حیثیت سے دوسرے جملہ علوم پر فوقیت حاصل ہے۔ یہی وجہ ہے کہ علماء کرام نے فرمایا کہ علم میراث کے ایک مسئلہ بتلانے پر دوسرے قسم کے سو مسائل کے برابر ثواب ملتا ہے اور مولانا عبد العظیم ملتانی نے لکھا ہے کہ اس علم شریف کے ایک مسئلہ کا ثواب اگر اہل اموات کو بخشا جائے تو اس کا ثواب قیامت تک ان میں تقسیم ہوتا رہے گا۔

حضرت مولانا عبد العظیم ملتانی رحمہ اللہ تعالیٰ علیہ نے سرائیکی میں یہ اشعار بھی حوالہ قلم فرمائے ہیں۔

اشعار سرائیکی

اے صاحبِ گورستان وے سنو گل اساڈی ہک شخص مر گیا چھوڑ گیا ہک عورت ہک ڈاڈی
اوندے ترکہ دے حصے کیتے چار ہک گھنے عورت ترے گھنے ڈاڈی

اس مسئلے دا ثواب بخشا رواحِ تساڈی

یعنی اے گورستان والو! میری ایک بات سنو، ایک شخص مر جائے اور زوجہ اور جدہ یعنی دادی چھوڑ جائے تو اس کا ترکہ چار حصے ہوگا ایک حصہ عورت کو باقی دادی کو، اس کا ثواب میں نے تمہیں بخشا۔

حدیث نمبر ۲: حضور اکرم صلی اللہ علیہ وسلم نے ایک فصیح و بلیغ، پردرد، رقت آمیز، موثر و عظمیٰ میں فرمایا کہ: اے لوگو! میں تم میں ہمیشہ نہیں رہوں گا۔ فرائض کو سیکھ لو اور (یکے بعد دیگرے) لوگوں کو سکھلاؤ، وہ وقت قریب ہے کہ وحی کا دروازہ بند ہو جائے گا۔ یعنی آپ کی وفات کے بعد وحی اور رسالت و نبوت سب ختم ہو جائے گا اور علم کے معدوم ہونے کا وہ زمانہ آئے گا کہ دو آدمی

ضروری مسئلے میں جھگڑتے ہوں گے اور کوئی فیصلہ کرنے والا نہ ملے گا۔ (احمد، ترمذی، نسائی) (16)

معجزہ رسول صلی اللہ علیہ وسلم

مذکورہ بالا ارشاد، رسول اللہ صلی اللہ علیہ وسلم کے علم غیب کا کتنا بڑا ثبوت ہے جسے ہم معجزہ رسول سے تعبیر کرتے ہیں کہ حضور اکرم صلی اللہ علیہ وسلم کے اس ارشاد کی تصدیق آنکھوں سے واضح طور پر نظر آرہی ہے۔ علمائے دین کہلانے والے گھنٹوں لچھے دار تقریر کرنے والے اور فنونِ درسِ نظامی کے دقائق کو منتوں میں حل کرنے والے سینکڑوں ملیں گے لیکن مسئلہ میراث جاننے والا کوئی کوئی وہ بھی ایک مدت کے بعد ختم ہو جائیں گے جیسے ارشادِ رسول اللہ صلی اللہ علیہ وسلم سے واضح ہے اور یہ بھی آپ کے علم غیب کا بین ثبوت اور اعلیٰ معجزہ ہے۔

فائدہ: اہل علم کو معلوم ہو کہ خطبہ حجۃ الوداع بمنزلہ وصیت کے ہے جیسے دنیا سے رخصت ہونے والا اپنے مرغوب و پسندیدہ بلکہ بعض ضروری امور کی تاکید شدید و رثاء کو کر کے جاتا ہے۔ اگرچہ ہمارے عقیدہ کے مطابق (قبرِ انور میں) حضور ﷺ بحیاتِ حقیقی زندہ موجود ہیں لیکن دنیاوی زندگی میں جو آپ نے امت کو پیام پہنچایا تھا اس میں سے ایک اس خطبہ کے مضامین بھی ہیں۔ اس سے اہل فہم خود سوچیں کہ رسول اللہ صلی اللہ علیہ وسلم نے اپنی امت پر شفقت کرتے ہوئے گویا آخری وصیت میں نہایت رقت آمیز انداز میں علم میراث کے سیکھنے کی تاکید شدید فرمائی۔ اس کے باوجود عوام تو ہیں ہی عوام اگر علماء کرام بھی اس علم کی تحصیل کمی کریں تو وہ جانیں اور ان کے آقا صلی اللہ علیہ وسلم۔

اقوال صحابہ کرام رضی اللہ تعالیٰ عنہم:

(۱) حضرت فاروق اعظم رضی اللہ تعالیٰ عنہ: سیدنا فاروق اعظم رضی اللہ تعالیٰ عنہ نے مسلمانوں کو خطاب کرتے ہوئے فرمایا کہ علم

فرائض کو ایسی توجہ اور محنت سے سیکھو جس طرح قرآن مجید کو سیکھتے ہو۔ (دارمی) (17)

اسی لئے صحابہ کرام رضی اللہ تعالیٰ عنہم علم میراث سیکھنے اور سکھانے میں بڑی محنت کرتے اور دوسروں کو اس کی وصیت و نصیحت میں بہت بڑی جدوجہد فرماتے تھے۔

فائدہ: علم میراث میں عول (18) کا ضروری اور مفید قاعدہ حضرت عمر رضی اللہ تعالیٰ عنہ نے تجویز فرمایا اور تمام صحابہ کے اجماع سے

(16) یہ روایت مذکورہ کتب میں الفاظ کی تقدیم و تاخیر نیز ان کی کمی، بیشی کے ساتھ موجود ہے مفہوم ایک جیسا ہے جبکہ مسند احمد میں یہ روایت نہیں مل سکی۔ واللہ اعلم بالصواب

السنن الکبریٰ للنسائی کتاب الفرائض، باب الأمر بتعليم الفرائض، رقم الحديث ۶۲۷۲، الجزء السادس، الصفحة ۹۷، مؤسسة الرسالة بیروت
سنن الترمذی، کتاب الفرائض عن رسول اللہ صلی اللہ علیہ وسلم، باب ماجاء فی تعليم الفرائض، رقم الحديث ۲۰۹۱، الصفحة ۴۷۱، مکتبة المعارف الرياض

(17) سنن الدارمی، ومن کتاب الفرائض، باب فی تعليم الفرائض، رقم الحديث ۲۸۵۰، الجزء الثاني، الصفحة ۴۴۱، قدیمی کتب خانہ مقابل آرام باغ کراچی (ملخصاً)

(۲) **حضرت عبداللہ بن مسعود رضی اللہ تعالیٰ عنہ:** حضرت عبداللہ بن مسعود رضی اللہ تعالیٰ عنہ نے فرمایا کہ جو شخص قرآن کو پڑھے اس کو فرائض بھی سیکھ لینا چاہیے (۱۹) یعنی جس طرح قرآن مجید سیکھنا ضروری ہے ایسے ہی فرائض بھی ضروری ہے۔

(۳) **حضرت ابو موسیٰ رضی اللہ تعالیٰ عنہ:** حضرت ابو موسیٰ رضی اللہ تعالیٰ عنہ فرماتے تھے کہ جو شخص قرآن سیکھے اور فرائض نہ سیکھے وہ ایسا ہے جیسا بے چہرہ کا سر ہو۔ (۲۰) یعنی بدون (بغیر) فرائض کے علم کے، بے رونق اور بے کار ہے۔

فائدہ: اسی طرح جملہ صحابہ رضی اللہ تعالیٰ عنہم میں سب سے بڑے عالم فرائض زید بن ثابت تھے اور حضرت ابو بکر، حضرت عمر، حضرت عثمان، حضرت علی اور حضرت عبداللہ بن مسعود، حضرت ابن عباس اور حضرت ابو موسیٰ رضی اللہ تعالیٰ عنہم اس فن میں خاص امتیاز رکھتے تھے، فرائض کی مشکلوں کو حل کرتے تھے اور قواعد و مسائل فرائض تعلیم فرماتے اور لوگوں کو توجہ دلاتے تھے۔ صحابہ کرام رضی اللہ تعالیٰ عنہم کے بعد تابعین، تبع تابعین، آئمہ مجتہدین رضی اللہ تعالیٰ عنہم نے اس فن میراث پر خوب محنتیں کیں، یہاں تک کہ یہ فن باوجود فقہ کے ایک جزو ہونے کے، مستقل فن کہلانے لگا اور اس پر مستقل تصانیف تیار ہونے لگیں۔ گیارہویں صدی تک اس پر ستر ۷۰ کتابیں مستقل طور پر تیار ہوئیں۔

اہل اسلام پر میراث کا عظیم احسان:

ویسے تو اسلام کا ہر شعبہ انسانیت کی معراج ہے لیکن میراث کے شعبہ کا خصوصیت سے انسانیت پر عظیم احسان ہے، بالخصوص ضعفاء و کمزور مردوں اور عورتوں پر تو اتنا بھاری احسان ہے کہ جس کا کوئی اندازہ نہیں۔ سب کو معلوم ہے شرک و کفر اور ناشائستگی کا زمانہ لوگوں پر گزرا ہے اس کو دور جاہلیت کہتے ہیں۔ زمانہ جاہلیت میں جہاں اور طرح طرح کی ظالمانہ رسمیں اور جاہلانہ خیالات (مثلاً لڑکیوں کا زندہ درگور کر دینا، غلاموں کے ساتھ سختی اور تشدد کرنا، ان کو چوپایوں کی مانند ذلیل اور گویا غیر ذی روح جنس سمجھنا، یتیموں کا مال کھانا، طرح طرح کے باطل معبودوں کی پرستش کرنا) شائع اور رائج تھے۔ وہاں ایک پُرستم طریقہ یہ بھی رائج تھا کہ مرنے والے کا مال صرف وہی مرد لیتے تھے جو پورے مرد، جوان اور میدان جنگ میں جانے کے قابل ہوں، عورتوں

(۱۸) یہ علم میراث کی اصطلاحات میں سے ایک اصطلاح کا نام ہے۔

(۱۹) عَنْ عَبْدِ اللَّهِ بْنِ مَسْعُودٍ قَالَ: مَنْ تَعَلَّمَ الْقُرْآنَ فَلْيَتَعَلَّمِ الْفَرَائِضَ الْخ-

السنن الكبرى وفي ذيله الجوهر النقي، كتاب الفرائض، باب الْحَثُّ عَلَى تَعْلِيمِ الْفَرَائِضِ، الجزء السادس، الصفحة ۲۰۹، مطبع دائرة المعارف حيدرآباد الدكن الهند

(۲۰) کافی تلاش کے باوجود اس مفہوم کی حدیث حضرت ابو موسیٰ اشعری کے حوالے سے نہیں ملی

عمر بن الخطاب قال إن مثل من قرأ القرآن ولم يتعلم الفريضة كمثل رجل لبس برنسا لا وجه له

(المصنف لعبد الرزاق، كتاب الجامع، باب الفريضة والنضال، حديث ۲۱۰۰۹، الجزء الحادى عشر، الصفحة ۴۶۱، المكتب الاسلامى بيروت)

اور بچوں اور ضعیفوں کو میراث نہیں ملتی تھی۔ مفلس و بے کس بیوہ اور معصوم و یتیم واجب الرّحم لڑکے اور لڑکیاں روتے چلاتے رہ جاتے اور جوان و قوی مالدار چچا اور بھائی آکر آنکھوں کے سامنے سب مال پر قبضہ کر لیتے تھے۔ ان کی آہ کا سننے والا اور ظالموں کے پنچے سے مال کو نکالنے والا کوئی نہ تھا۔ آخر ان ضعیفوں، مظلوموں کی آہ کا دھواں آسمان کو چیر کر عرش پر پہنچا اور اہل عالم کی حرکات دیکھ کر غیرت خداوندی کو جوش آیا، رحمۃ اللعالمین صلی اللہ علیہ وسلم مبعوث ہوئے اسلام کا نور پھیلنا شروع ہوا۔ یتیموں کے مال، عورتوں کے دیگر حقوق، داد و سند کے (21) معاملات کی بتدریج اصلاح ہو رہی تھی کہ میراث کا نمبر آ پہنچا۔

دور جاہلیت میں میراث

دور جاہلیت میں میراث صرف تین تعلقات پر چلتی یا پھر اپنی من مانی پر۔ وہ تین تعلقات یہ تھے۔

(۱) نسب (اولاد و آباء و اجداد، اس کے علاوہ عہد و معاہدہ بھی چلتا تھا)۔

(۲) مُتَبَنّی بنانا، غیر کو اپنا بیٹا قرار دے کر وارث بنادینا۔

(۳) مواخات، باہم معاہدہ سے میراث کی تقسیم۔

ان کے علاوہ باقی کئی طریقے دور جاہلیت میں مروج تھے۔ چند نمونے ملاحظہ ہوں:

یتیمی کا مال بڑپ کر جانا: مروی ہے کہ قبیلہ بنی غطفان کے ایک مرد کے ہاں یتیم بھتیجے کا بہت سامال تھا جب وہ یتیم جوان ہوا تو اپنے چچا سے مال کا مطالبہ کیا تو وہ منکر ہو گیا۔ یہ معاملہ حضور اکرم صلی اللہ علیہ وسلم کے حضور میں پیش ہوا تو یہی آیت نازل ہوئی جب اس کے چچا نے یہی ارشاد باری تعالیٰ سنا تو کہا ہم اللہ تعالیٰ اور اس کے رسول پاک کی فرمانبرداری قبول کرتے ہوئے بہت بڑے گناہ سے پناہ مانگتے ہیں یہ کہہ کر اپنے بھتیجے کو تمام مال واپس لوٹا دیا۔ حضور اکرم صلی اللہ علیہ وسلم نے فرمایا جو شخص نفس کے بخل سے محفوظ ہو کر اپنے رب تعالیٰ کی اطاعت کرے وہ اللہ تعالیٰ کی بہشت میں داخل ہو گا۔ اس کے بعد جب اس نوجوان نے اپنا مال قبضے میں لے لیا تو اس نے اپنا تمام مال اللہ تعالیٰ کی راہ میں لٹا دیا۔ حضور اکرم صلی اللہ علیہ وسلم نے فرمایا: کہ اجر ثابت ہو اور گناہ باقی رہا۔ آپ سے پوچھا گیا یہ کیسے؟ آپ صلی اللہ علیہ وسلم نے فرمایا: لڑکے کو تو ثواب ملے گا ہی لیکن اس کے باپ پر اس لئے گناہ رہا کہ اس نے مال کا حق ادا نہ کیا تھا۔ (روح البیان، پارہ ۴) (22)

فائدہ: اس سے پتا چلا کہ کونین کے والی نے جاہلیت کی رسم ایسی مٹائی کہ آج سچے مسلمان کو یتیمی کے مال پر ہاتھ صاف کرنا جہنم کے انکارے محسوس ہوتے ہیں۔ اکل مال یتیم (23) کی وعیدات سے قرآن و احادیث مبارکہ لبریز ہیں۔

(21) خرید و فروخت کے۔

(22) تفسیر روح البیان پارہ ۴، سورۃ النساء آیت ۲، الجزء الثانی، الصفحة ۱۶۱، دار الفکر بیروت

(23) یتیموں کا مال کھانا

اپنی من مانی کرنا: حضرت اوس بن ثابت انصاری رضی اللہ تعالیٰ عنہ کا انتقال ہو گیا۔ ایک زوجہ مسماۃ ام کحہ چھوڑی اور تین بیٹیاں۔ حضرت اوس رضی اللہ تعالیٰ عنہ نے جن دو شخصوں کو اپنے مال کا کارپرداز (24) اور وصی بنادیا تھا۔ انہوں نے حسبِ رواج جاہلیت کل مال اوس کے پچازاد بھائیوں سوید اور عرفطہ کو دے دیا اور زوجہ اور بیٹیاں روتی رہ گئیں۔ ایسے بے کس اور غریب مسلمانوں کا چارہ گر اور مددگار ذات بابرکات رسول اللہ صلی اللہ علیہ وسلم کے سوا کون ہو سکتا تھا؟ دوڑی گھبرائی ہوئی خدمت شریف میں حاضر ہوئیں اس وقت آپ صلی اللہ علیہ وسلم مسجد فصیح میں رونق افروز تھے۔ عرض کیا کہ شوہر کے کارپردازوں نے نہ مجھ کو کچھ دیا نہ میری بیٹیوں کو۔ آپ کو یہ حال زار سن کر نہایت افسوس ہوا لیکن (جیسا آج کل بعض لوگوں نے سمجھ رکھا ہے اس طرح سے) آپ صلی اللہ علیہ وسلم نے اپنی طرف سے کوئی فیصلہ نہ فرمایا جیسا کہ آپ صلی اللہ علیہ وسلم کی عادتِ کریمہ تھی اور یہی آپ صلی اللہ علیہ وسلم کی نبوت کی علامت سابقہ کتب میں مندرج تھی اس لئے احکم الحاکمین کے حکم کا انتظار فرمایا۔ آپ نے اوس کی زوجہ کو تسلی دے کر فرمایا اپنے مکان کو لوٹ جاؤ اور جب تک خدا تعالیٰ کی طرف سے کوئی فیصلہ نہ ہو صبر کرو۔ (روح البیان، مع اضافہ اویسی) (25)

ایک تھوڑے عرصہ بعد آیت ذیل نازل ہوئی:

لِّلرِّجَالِ نَصِيبٌ مِّمَّا تَرَكَ الْوَالِدَانِ وَالْأَقْرَبُونَ وَلِلنِّسَاءِ نَصِيبٌ مِّمَّا

تَرَكَ الْوَالِدَانِ وَالْأَقْرَبُونَ (26)

دوسرا واقعہ: اس قصے کو کچھ زیادہ عرصہ نہیں گزرا تھا اور ہنوز (27) کوئی حصہ خاص معین نہیں فرمایا گیا تھا کہ دوسرا واقعہ پیش آیا۔ سعد بن ربیع رضی اللہ تعالیٰ عنہ قبیلہ خزرج کے ایک جلیل القدر انصاری صحابی (شوال ۳ ہجری) میں اُحد کی مشہور لڑائی میں (۱۲ زخم) لگ کر شہید ہو گئے۔ ان کی شہادت کے بعد ان کے بھائی نے حسبِ دستورِ قدیم، کل مال پر قبضہ کر لیا اور دو بیٹیاں محروم رہ گئیں۔

مسلمانوں کا ماویٰ و بلجا اور بیکسوں کا فریاد رس رسول اللہ صلی اللہ علیہ وسلم کے سوا کوئی تھا ہی نہیں۔ ان کی زوجہ بھی لڑکیوں کو ہمراہ لے کر

(24) سربراہ و انتظام کرنے والا

(25) روح البیان، پارہ ۴، سورۃ النساء، آیت ۷، الجزء الرابع، الصفحة ۱۶۸، دارالفکر بیروت

تفسیر ابی السعود پارہ ۴، سورۃ النساء، آیت ۷، الجزء الاول، الصفحة ۶۵۱، مكتبة الرياض الحديثة بالرياض

تفسیر الکشاف، پارہ ۴، سورۃ النساء، آیت ۷، الجزء الثاني، الصفحة ۲۸، مكتبة العبيكان بالرياض

(26) ترجمہ کنز الایمان: مردوں کے لئے حصہ ہے اس میں سے جو چھوڑ گئے ماں باپ اور قرابت والے اور عورتوں کے لئے حصہ ہے اس میں سے جو چھوڑ گئے ماں

باپ اور قرابت والے [پ ۴ سورۃ النساء آیت ۷]

(27) ابھی تک

آپ ﷺ کی خدمت میں فریاد کرنے آئیں اور عرض کیا: کہ یا حضرت میرے شوہر سعد بن ربیع رضی اللہ تعالیٰ عنہ کی یہ دولڑکیاں ہیں۔ ان کے والد نے غزوہ احد میں حضور اکرم صلی اللہ علیہ وسلم کے قدموں پر جان نثار کر دی اور جو کچھ ان کا ترکہ اور مال تھا، وہ سب ان لڑکیوں کے چچانے لے لیا اور ان کے لئے کچھ نہ چھوڑا۔ اب ان کے نکاح کی فکر ہے اور جب تک کسی قدر مال نہ ہو، عزت کے ساتھ نکاح نہیں ہو سکتا کیا علاج کریں۔؟ آپ نے اس کے تصفیہ کو بھی خدا تعالیٰ کے حکم کے انتظار میں ملتوی رکھا اور سعد بن ربیع رضی اللہ تعالیٰ عنہ کی زوجہ کو یہ ارشاد فرما کر رخصت کر دیا کہ عنقریب اللہ تعالیٰ اس کا فیصلہ فرمادے گا۔

یہ تو معلوم ہو چکا تھا کہ میراث میں عورتوں کا بھی حق ہے صرف حصّہ اور حقدار معین ہونے کا انتظار تھا۔ **"أَلَا نَنْتَظِرُ أَشَدُّ مِنَ الْمَوْتِ"** (28) ہوتا ہے اور **"صَاحِبُ الْغَرَضِ مَجْنُونٌ"** مشہور ہے۔ سعد بن ربیع رضی اللہ تعالیٰ عنہ کی زوجہ کچھ عرصہ تک صبر کرنے کے بعد پھر روتی ہوئی خدمت مبارک میں آئیں۔ ان کا رونا رحمت الہی کے لئے بہانہ بن گیا اور میراث کا سب سے آخری اور قطعی صاف اور مشرح حکم (29) **"يُوصِيكُمُ اللَّهُ فِي أَوْلَادِكُمْ لِلذَّكَرِ مِثْلُ حَظِّ الْأُنثِيَيْنِ"** (30) آخر کو نازل ہو گیا جس میں زوجہ اور بیٹیوں کا حصہ بھی مقرر فرما دیا گیا اور تمام وارثوں کے نہایت وضاحت سے یقینی اور قطعی حصّے مقرر فرمادئے گئے جس میں کسی شک و شبہ کی گنجائش نہیں۔

تقسیم نبوی:

حضور اکرم صلی اللہ علیہ وسلم نے اس حکم کی تعمیل میں سعد بن ربیع رضی اللہ تعالیٰ عنہ کے بھائیوں کے پاس کہلا بھیجا کہ اپنے بھائی کے مال میں سے دوثلث (دو تہائی) لڑکیوں کو دے دو اور آٹھواں حصّہ ان کی والدہ کو اور جو کچھ باقی رہے وہ تمہارا ہے۔ اسلام کے اس پر حکمت اور سب سے آخری قاعدہ میراث کے مطابق جو سب سے پہلی میراث تقسیم ہوئی ہے وہ یہی سعد بن ربیع رضی اللہ تعالیٰ عنہ کی میراث تھی۔

اس کے بعد آپ نے اس کے مال میں سے بھی دو حصّے تین بیٹیوں کو اور آٹھواں حصّہ زوجہ کو اور باقی چچا زاد بھائیوں کو دلوادیا اور اسی قاعدہ پر عملدرآمد شروع ہو گیا۔

اب میراث کی اصلاح کامل ہو گئی اور کسی ناگواری کے بغیر عورتوں کا حق ثابت ہو کر نصف حصّہ مقرر ہو گیا۔ یہ وہ حکم تھا جس نے عورتوں کی حالت کو بالکل بدل دیا اور اس انسانی فرقے میں جسے اہل عالم نے غیر ذی روح کے درجے میں ڈال رکھا تھا، اس اسلامی حکم نے تازہ روح پھونک دی جیسا کہ دیگر احکام قرآن نے اس مسکین اور قابل قدر جماعت کو خاص عزّت و وقعت دی ہے، ورنہ

(28) کسی کا انتظار کرنا موت سے بھی زیادہ سخت اور بھاری ہوتا ہے

(29) واضح حکم

(30) ترجمہ کنز الایمان: اللہ تمہیں حکم دیتا ہے تمہاری اولاد کے بارے میں بیٹے کا حصہ دو بیٹیوں کے برابر،

اہل دنیا خصوصاً اہل عرب نے ان کو صرف ذریعہ نسل اور سامانِ نشاط سمجھ رکھا تھا۔ زمانہ جاہلیت میں اول تو کسی کو کبھی عورتوں کو میراث دینے کا خیال ہی نہ آیا۔

اگرچہ دورِ جاہلیت میں عرب کے ایک عاقل اور مُصلح شخص عامر بن جعتم کو خیال آیا تو اس نے عورتوں کو مردوں کے برابر کر کے پورا حصہ کر دیا، جس پر چند روزان کے پیر و اور تابع لوگوں نے عمل کیا اور پھر یہ قاعدہ بالکل متروک اور نسیاً نسیاً⁽³¹⁾ ہو گیا۔

گزارش اویسی غفرلہ: غور فرمائیے کہ عرب کے کتنے بڑے دانشور اور بلند قدر لوگوں نے کیسے ہی قیمتی اصول تیار کر کے عوام کی فلاح و بہبودی کے کارنامے سرانجام دیئے چونکہ اصول انسانوں کے تیار کردہ ہوتے ہیں اسی لئے جلد تر یا دیر بالا آخر مٹ کر رہ جاتے ہیں لیکن رسول اللہ صلی اللہ علیہ وسلم کے بیان کردہ اصول وحی ربّانی ہوتے ہیں اسی لئے دائمی اور آئینہ⁽³²⁾ ہوتے ہیں۔

منجملہ ان کے عورت کی میراث کا حکم مذکور جب رسول خدا نے سنا تو اس (قبیلہ) کے لوگوں کو کہلا بھیجا کہ اللہ تعالیٰ نے عورتوں کا حق بھی میراث میں مقرر فرمادیا ہے لیکن ابھی تک مقدار اور حصہ مقرر نہیں فرمایا لہذا تم آؤس کے مال کو بحسنہ حفاظت سے رکھنا ایک جبّہ⁽³³⁾ خرچ نہ کرنا، عنقریب کوئی حکم نازل ہو جائے گا۔ چنانچہ بعد کو ان کا حصہ صراحتاً مقرر ہو گیا جس پر تاقیامت عورتوں و دیگر صاحبانِ میراث کے بارے میں کسی قسم کی خلیش⁽³⁴⁾ باقی نہ رہی۔

احسان فراموش خواتینِ اسلام

اس پر وہ مسلمان خواتین غور فرمائیں جو مغربی تہذیب سے متاثر ہو کر اسلام سے بدظنی کا مظاہرہ کرتی ہیں اور کہتی ہیں کہ "اسلام نے عورت کے حقوق میں تنگی اور بخل سے کام لیا ہے (معاذ اللہ)۔ اسلام کے صرف مسئلہ میراث کے مفصل اور ہر گوشہ پر انصاف سے دیکھیں تو انہیں اسلام کے احسانات پر یقین ہو گا اور اگر دل میں خوفِ خدا ہے، تو اسلام سے نہ صرف وابستگی نصیب ہوگی بلکہ قلبی وارفتگی⁽³⁵⁾ حاصل ہوگی۔

نوٹ: ممکن ہے بعض خواتین کے ذہن کو عقل مجبور کرے کہ عورت کی میراث میں حصہ کم کیوں؟ فقیر اس کا ازالہ بھی کر دے۔

سوال: ظاہر ہے کہ عورت چونکہ خود مال حاصل کرنے سے عاجز ہے لہذا وہ زیادہ قابلِ رحم اور مستحقِ مال ہے۔ تجارت و زراعت

(31) ذہن سے اُترا ہوا، بھولا ہوا، فراموش شدہ۔

(32) نہ مٹنے والے

(33) دانہ

(34) جھگڑا، رنجش

(35) دل لگاؤ

مردوں کی طرح نہیں کر سکتی نیز شوہر کی خدمت اور بچوں کی پرورش میں مصروف رہتی ہے۔ علاوہ ازیں وہ خلیفہ⁽³⁶⁾ ضعیف و کمزور ہے اور پھر حمل کی گرانی، پیدائش کی تکلیف، دودھ پلانے کی محنت اس کو بالکل ہی ناتواں بنا دیتی ہے نیز بوجہ ناقصہ العقل ہونے کے، وہ اکثر فریب کھاتی ہے اور مال ضائع ہو جاتا ہے۔ ان امور کے لحاظ سے عورتوں کو مردوں سے زیادہ حصہ دیا جانا مناسب تھا ورنہ کم از کم برابر تو ضرور دیا جاتا یہ کیسا انصاف ہے کہ نصف کر دیا گیا۔؟

جواب نمبر ۱:

عورتوں کو خرچ کی بہت کم ضرورت ہوتی ہے عام حالت یہ ہے کہ نہ اپنا ضروری خرچ ان کے ذمہ ہوتا ہے اور نہ اولاد کا بلکہ شادی ہونے تک ماں باپ ان کی پرورش کرتے ہیں اور نکاح کے بعد ان کا تمام خرچ شوہر کے ذمے واجب ہو جاتا ہے اور پھر شوہر سے علاوہ میراث کے، مہر کی بھی مستحق ہیں اور ہر قسم کے زائد اخراجات سے آزاد ہیں۔ اس حالت میں تو نصف حصہ بھی زیادہ معلوم ہوتا ہے بخلاف مرد کے کہ خود اپنے اور اولاد، زوجہ کے تمام مصارف اس کے متعلق ہوتے ہیں۔ اولاد کی پرورش کے مصارف، ان کی تعلیم کے اخراجات سب وہی دیتا ہے۔ شادی نکاح وغیرہ کے بڑے بڑے اخراجات کا بوجھ وہی اٹھاتا ہے۔ شادی غمی اور تقریبات کا وہی مُتکَلِّف⁽³⁷⁾ ہوتا ہے، مہمانوں کی میزبانی کرتا ہے، عام صورتوں میں خیرات اور چندہ بھی اسی سے طلب کیا جاتا ہے۔ جتنی بیویوں سے نکاح کرے، اُن کا مہر اس کے سر پر ہوتا ہے۔ معاملات رکھنے اور ملنے ملانے کی وجہ سے کبھی کبھی تاوان و نقصان بھی اسی کے سر پر ہوتے ہیں۔ مکان و دوکان، لباس و پوشاک، جس قدر دنیا کے اخراجات ہیں سب اسی کے اوپر ہیں بخلاف عورت کے کہ کوئی بھی خرچ اس کے ذمے نہیں۔ چنانچہ یہ امر کسی سے مخفی نہیں خصوصاً اُس زمانہ میں پوری طرح اس کا مشاہدہ ہو رہا ہے۔ ایسی حالت میں عورتوں کو مردوں سے نصف حصہ ملنے کو اگر کوئی شخص زیادہ سمجھ لے، تو چنداں تعجب نہیں۔ نصف حصے کو خلاف انصاف سمجھنا بہت بڑی غلطی ہے۔

جواب نمبر ۲:

عورت کم عقل ہے اگر زیادہ مال ہو گا تو زیادہ ضائع کرے گی اور اس کے لئے کثرت مال باعث وبال ہو جائے گا اور طرح طرح کے فساد کرے گی۔ اس لئے کم مال دلا کر فساد سے بھی بچالیا اور مستحق و حقدار قرار دے کر محرومی اور ناقدری سے نجات بخشی۔

لطیفہ: بعض تفاسیر میں لکھا ہے عورتوں کو مردوں سے آدھا حصہ ملنے کی ایک واعظانہ وجہ یہ ہے کہ حوا علیہا السلام نے گندم کے تین حصے کر کے ایک کھالیا اور ایک چھپا کر اپنے لئے رکھ دیا اور ایک آدم علیہ السلام کو کھانے کے لئے دیا گویا اپنا دو چند حصہ لیا۔ منجانب

(36) پیدائش کے لحاظ سے

(37) کفالت کرنے والا، ذمہ دار۔

اللہ اس کی یہ بدلہ دیا گیا کہ ان کی تمام بیٹیوں کا حصہ نصف کر دیا گیا اور مردوں کا دوگنا جیسا کہ قرآن میں ہے۔
ازالہ وبم: بعض لوگ فقیر کے اس لطیفہ کو ممکن ہے صرف لطیفہ تصور فرمائیں بلکہ یہ ایک حقیقت ہے کیونکہ اللہ تعالیٰ کا قانون ہے کہ بعض امور مَورُوثی (38) طور پر تاقیامت جاری رکھتا ہے بعض ان میں اچھے ہوتے ہیں تو وارثین کو اس کا اثر نیک حاصل ہوتا ہے اگر بُرے ہوتے ہیں تو بُرائی کے اثرات ورثہ میں باقی رہتے ہیں۔ بعض امور کو فقیر نے پہلی تصانیف "باادب بانصیب اور بے ادب بے نصیب" اور "گستاخوں کا برا انجام" (دو جلد) میں عرض کر دیا ہے۔

جبراً وارث بن جانا: "روح البیان" (39) میں ہے کہ جاہلیت کے لوگوں کی عادت تھی کہ ان کا کوئی قریبی رشتہ دار فوت ہو جاتا تو وہ اپنا کپڑا اُس عورت یا اس کی (رہائش کے) خیمے پر ڈال دیتا اور کہتا کہ "اب سے میں اس عورت کا وارث ہوں جیسے اس کے مال کا وارث ہوں"۔ اس لحاظ سے باقی حصہ داروں سے اسے زیادہ حقدار سمجھا جاتا اور اگر چاہتا تو اُسے (یعنی عورت کو) ویسے ہی گھر میں مقید کر کے ذلیل و خوار کرتا، یہاں تک کہ وہ عورت اپنی جان چھڑانے کے لئے چند ٹکے اس کے حوالے کر دینے پر مجبور ہوتی تاکہ وہ شخص اپنی وراثت کا مطالبہ نہ کرے۔ اگر وہ عورت اس شخص کے کپڑا ڈالنے سے پہلے ہی خود بخود شوہر کے گھر سے نکل کھڑی ہوتی تو پھر وہ اپنی آپ مالک ہوتی۔ اس بُری رسم سے اللہ تعالیٰ نے انہیں روکا اور فرمایا کہ "تمہیں یہ حق نہیں پہنچتا کہ تم انہیں اپنی وراثت سمجھ کر اپنے قبضے میں لے لو جیسا کہ تمہارا خیال ہے"۔

فائدہ: دیکھا! یہ من مانی وراثت کس قدر غلط اور فاسد تھی بالخصوص نازک صنف کے لئے کہ جس کا آخری سہارا اس کا اپنا شوہر ہوتا ہے۔ اس کا سایہ اُٹھ جانے کے بعد عورت پر کیا گزرتی ہے جبکہ اس کے ساتھ یتیم بچے بھی ہوں اور خویش واقارب میں سے کوئی ایک معمولی حرکت (جس کا اوپر ذکر ہوا) سے اس کی جائیداد بلکہ عورت کا وارث بن جائے پھر وہ کھلے بندوں جس طرح صنفِ نازک پر ظلم کرے لیکن اسلام نے ایسے ظالموں کے لئے ایسے مضبوط بند باندھے ہیں کہ کوئی بڑا موزی، ظالم انہیں توڑنا تو بڑی بات ہے انہیں پھلانگنا بھی ان کے لئے موت کے مترادف ہے۔

صنفِ نازک سے گزارش:

وہ خواتین جو تہذیبِ فرنگ کی مداح (40) ہیں اور اسلام سے دانستہ یا نادانستہ شاک (41) ہیں۔ غور فرمائیں کہ اگر اسلام تمہاری امداد نہ کرتا تم کیسی ذلت و خواری سے زندگی بسر کرتیں۔ نہ صرف میراث بلکہ اسلام نے ہر شعبہ زندگی میں صنفِ نازک کی آسانیوں کا

(38) باپ دادا کا، جدی پشتی۔

(39)

(40) فرنگی تہذیب کی تعریف کرنے والی

(41) جان بوجھ کر یا انجانے میں شکایت کرتی

حکم فرمایا ہے بلکہ ان کے لئے ترقی و عروج کے اسباب بنائے ہیں۔ الحمد للہ جو خوش قسمت خواتین ان پر عمل پیرا ہوئیں تو اللہ تعالیٰ نے ان کی شان اتنی بلند و بالا فرمائی کہ کعبہ مکرمہ ان کے طواف کو فخر محسوس کرتا ہے۔ تفصیل دیکھئے فقیر کے رسالہ "القول الجلی فی ان الکعبة تذهب الی زیارة الولی" میں اور دوسرا مختصر رسالہ "طواف کعبہ گرد اولیاء" اور خواتین پر اسلام کے احسانات کی تفصیل فقیر کا رسالہ پڑھئے "شادی خانہ آبادی" وغیرہ۔

انبیاء عظام علی نبینا وعلیہم الصلوٰۃ والسلام کی وراثت:

حضرت انبیاء علی نبینا وعلیہم الصلوٰۃ والسلام کی وراثت کی تحقیق سے ایک طرف مسئلہ فدک (42) حل ہوگا۔ دوسرا اہل سنت کے مذہب کی بھرپور تائید ہوگی کہ "وراثت مردہ کی تقسیم ہوتی ہے انبیاء علیہم السلام زندہ بحیاقہ حقیقی ہیں"۔ تیسرا انبیاء علیہم السلام کے ساتھ مشیت (43) کے دم بھرنے والوں کے منہ پر طمانچہ کہ اُن (انبیاء علیہم السلام) کی امتیازی شان ہوتی ہے۔ فقیر سب سے پہلے اپنے نبی پاک ﷺ کے بارے میں عرض کرتا ہے:

حضور اکرم صلی اللہ علیہ وسلم نے ارشاد فرمایا ہے کہ "مجھ کو دنیا سے بس ایسا ہی تعلق ہے جیسے ایک سوار تھوڑی دیر درخت کے سایہ میں ٹھہرے اور چل دے۔" (44)

اور فرمایا کہ "دنیا میں ایسا بسر کرو جیسے کوئی مسافر کسی جگہ ٹھہر جائے یا راستہ پر چلا جاتا ہو۔" (45)

لہذا انبیاء کرام علیہم السلام کو اس سامان دنیا سے کچھ بھی دلچسپی نہ ہوتی تھی نہ زندگی میں یہ حسرت تھی کہ ہمارے اقرباء (46) کا متروکہ مال ہم کو دیا جائے اور نہ بوقت وفات اپنے سامان کے چھوٹنے کا کچھ قلق (47) و افسوس ہوتا تھا۔ اس لئے اُن کو ضرورت نہ ہوتی کہ مال ان کے وارثوں پر تقسیم کیا جائے۔ اس لئے قانون الہی میں نہ انبیاء علیہم السلام کا پس ماندہ (48) مختصر اسباب و ترکہ تقسیم ہو کر ان کے

(42) شیعہ حضرات اس باغ کو لے کر بہت عقل کے گھوڑے دوڑاتے ہیں اور اصحاب رسول پر معاذ اللہ طعن و تشنیع کی ناپاک جبارت کرتے ہیں۔

(43) انبیاء علیہم السلام کی طرح اور ان کے جیسے ہونے کا عقیدہ دیوبندی و وہابی رکھتے ہیں۔

(44) عَنْ عَبْدِ اللَّهِ قَالَ نَامَ رَسُولُ اللَّهِ صَلَّى اللَّهُ عَلَيْهِ وَسَلَّمَ عَلَى حَصِيرٍ فَقَامَ وَقَدْ أَثَرُ فِي جَنْبِهِ فَقُلْنَا يَا رَسُولَ اللَّهِ لَوْ اتَّخَذْنَا لَكَ وِطَاءً. فَقَالَ: مَا لِي وَمَا لِلدُّنْيَا مَا أَنَا فِي الدُّنْيَا إِلَّا كَرَكَابٍ اسْتَظَلَّ تَحْتَ شَجَرَةٍ ثُمَّ رَاحَ وَتَرَكَهَا. قَالَ وَفِي الْبَابِ عَنْ عُمَرَ وَابْنِ عَبَّاسٍ. قَالَ أَبُو عِيسَى هَذَا حَدِيثٌ حَسَنٌ صَحِيحٌ.

(سنن الترمذی کتاب الزہد، باب ۴۲، حدیث ۲۳۷۷، الصفحة ۵۳۵، مکتبۃ المعارف الریاض)

حضرت ابن مسعود سے کہ رسول اللہ صلی اللہ علیہ وسلم ایک چٹائی پر سوئے پھر اٹھے اس حالت میں کہ چٹائی نے آپ کے جسم اطہر میں اثر کیا ہوا تھا، تب ابن مسعود نے عرض کیا یا رسول اللہ ہم کو آپ اجازت دے دیتے کہ ہم حضور کے لیے بستر بچھا دیا کرتے اور سب انتظامات کر دیتے، تو فرمایا: مجھے دنیا سے کیا تعلق میں اور دنیا نہیں ہیں مگر اس سوار کی طرح جو ایک درخت کے نیچے سایہ لے پھر چلا جائے اور درخت کو چھوڑ جائے۔ امام ترمذی علیہ الرحمۃ نے کہا کہ اس باب میں حضرت عمر و ابن عباس سے بھی روایت کی گئی ہے، اور یہ حدیث حسن صحیح ہے۔

(45) (صحیح البخاری، کتاب الرقاق، باب قَوْل النَّبِيِّ صَلَّى اللَّهُ عَلَيْهِ وَسَلَّمَ "كُنْ فِي الدُّنْيَا كَأَنَّكَ غَرِيبٌ، أَوْ عَابِرُ سَبِيلٍ" رقم الحديث ۶۴۱۶،

الصفحة ۱۵۹۹، دار ابن کثیر دمشق بیروت

وارثوں کو پہنچتا ہے اور نہ ان کو اپنے اقرباء کی میراث سے حصہ ملتا ہے چنانچہ جناب رسول اللہ صلی اللہ علیہ وسلم نے تمام انبیاء علیہم السلام کا یہ حال بایں الفاظ ظاہر فرمایا:

إِنَّا مُعَاشِرُ الْأَنْبِيَاءِ لَا نُورِثُ مَا تَرَكْنَا صَدَقَةً (49)

ترجمہ: ہم نبیوں کے مال میں میراث جاری نہیں ہوتی ہم جو کچھ چھوڑ جاتے ہیں اس کا حکم صدقہ کے مانند ہے۔ یعنی اس میں تمام مسلمانوں کا حق ہے ایسے امور میں صرف کیا جائے جس سے عام مسلمانوں کو نفع پہنچے اور خاص اپنی نسبت یہ ارشاد فرمایا:

لَا يَقْتَسِمُ وَرَثَتِي دِينَارًا وَلَا دِرْهَمًا، مَا تَرَكْتُ بَعْدَ نَفَقَةِ نِسَائِي وَمَتُونَةٍ عَامِلِي فَهُوَ صَدَقَةٌ (50)

ترجمہ: میرے وارث کو ایک دینار و درہم بھی تقسیم نہ کریں گے، میرے بعد جو کچھ میری عورتوں کے ضروری خرچ اور جائیداد کے کارکن کی اجرت کے بعد باقی رہے وہ صدقہ ہے۔

چنانچہ حضرت ابو بکر و عمر رضی اللہ تعالیٰ عنہما کی خلافت میں اسی ارشاد پر عمل ہوا، جو درہم و دینار آپ نے چھوڑا، کسی نے تقسیم نہ کیا (اور) آپ کی پیشین گوئی پوری ہو گئی۔ اس کو اہل سنت علم غیب سے تعبیر کرتے ہیں کہ زمین اور درخت تھے، رسول اللہ صلی اللہ علیہ وسلم کی ازواجِ مطہرات نے اس کو تقسیم کرانے کا ارادہ کیا تھا اور آپ کی صاحبزادی حضرت فاطمہ رضی اللہ تعالیٰ عنہا نے اس کے تقسیم ہونے اور میراث میں دیئے جانے کی درخواست بھی فرمادی تھی لیکن جب ان بزرگ بیبیوں کو خود حضرت سرورِ عالم ﷺ کا ارشاد اس کی نسبت معلوم ہو گیا تو کسی نے پھر اس کا خیال نہیں کیا اور حضرت فاطمہ رضی اللہ تعالیٰ عنہا نے تو پھر تمام عمر اس کا ذکر بھی نہیں کیا۔

زمین کی پیداوار میں سے آپ کے ارشاد کے موافق آپ کی ازواجِ مطہرات کا نفقہ دینے کے بعد جو کچھ باقی رہتا، وہ رفاہ عام کے کاموں اور جہاد وغیرہ کے ساز و سامان میں صرف ہوتا رہا۔ اور آپ صلی اللہ علیہ وسلم کے عزیز و اقارب، نواسوں وغیرہ کو بیش قرار و وظیفوں اور بڑی بڑی مال غنیمت وغیرہ سے (اموال) ملتے رہے۔ حضرت ابو بکر و عمر کے بعد حضرت عثمان اور حضرت حسن کی خلافت میں بھی اسی پر عمل درآمد ہوتا رہا۔ (رضی اللہ تعالیٰ عنہم اجمعین)

(46) قریب کی جمع، قریب کے رشتہ دار۔

(47) غم و بچھتاؤں

(48) پیچھے رہا ہوا، بچا ہوا۔

(49) المنتقى شرح المؤطا، كتاب الجامع، ما جاء في تركة النبي صلى الله عليه وسلم، الجزء السابع، الصفحة ٣١، دار الكتاب الاسلامى بيروت

(50) صحيح البخارى، كتاب الوصايا، باب نفقة القيم للوفف، رقم الحديث ٢٤٤٦، الصفحة ٢٨، دار ابن كثير دمشق بيروت

تحقیق مزید:

چونکہ باغِ فدک شیعہ سنی نزاع میں ایک معرکہ الآراء⁽⁵¹⁾ مسئلہ ہے، اس پر ٹھوس اور مضبوط دلائل کی ضرورت ہے اس موضوع پر فقیر کا رسالہ "باغِ فدک" خوب ہے۔ اس سے چند ضروری باتیں عرض کر دوں تاکہ رسالہ ہذا کا موضوع تشنہ تکمیل نہ ہو⁽⁵²⁾۔

شیعہ باغِ فدک میں مختلف دلائل پیش کرتے ہیں سب سے زیادہ مضبوط اُن کی دلیل وراثت ہے۔ فقیر اس کی تردید عرض کرتا ہے۔

وراثت کی تردید عقلی: جب وراثت کا اجراء عقلی حیثیت سے بھی صحیح نہیں تو اب شیعہ کس منہ سے فدک کے مسئلہ کو محلِ نزاع بناتے ہیں؟ صرف اسی لئے کہ اسلام کا شیرازہ بکھرے، ورنہ اس کے سوا اور کوئی صحیح امر سامنے نہیں۔ **پردہ فاطمہ (رضی اللہ تعالیٰ عنہا):** شیعہ کو تو یہ مسئلہ کھڑا بھی نہیں کرنا چاہیے تھا کیونکہ جسے بھی بی بی صاحبہ رضی اللہ عنہا کی پردہ کی حفاظت کا علم ہے وہ کبھی ماننے کے لئے تیار نہ ہو گا کہ ایسی پردہ کی محافظ

بی بی عدالتِ صدیقی میں کیوں چلی گئی؟۔ شیعوں نے صدیق اکبر رضی اللہ تعالیٰ عنہ پر بہتان تراشی کے وقت یہ بھی نہ سمجھا کہ اس سے تو اہل بی بی کی ہتک ہے کہ شہنشاہِ کونین کی شہزادی اور کچہری!!!

یہ تو ہماری بہو بیٹی بھی اتنی جرات نہیں کر سکتی اور وہ بھی چند کھجوروں کی خاطر! جب کہ بقول شیعہ حضرت بی بی فاطمہ رضی اللہ تعالیٰ عنہا کے پاس بہت سی جائیداد ملکیتی پہلے بھی موجود تھی۔ کیا یہ افسانہ کھڑا کر کے دشمنانِ اسلام کو اہل بیت کی دشمنی کا ہتھیار تو سپلائی نہیں کر رہے؟ جو کہ مخالفینِ اسلام کہہ سکتے ہیں۔

(۱) اہل بیت جاہ و مال کے بھوکے تھے؟۔ (معاذ اللہ)۔

(۲) اہل بیت کرام رضی اللہ تعالیٰ عنہم رسول اللہ کی ظاہری زندگی میں تو خاموش رہے لیکن بعد کو ان پر غیرتِ مالِ غالب آگئی؟۔

(معاذ اللہ)

(۳) حضور اکرم ﷺ کے بعد دنیا کی خواہش میں نفسانیت کا شکار ہو گئے؟۔ (معاذ اللہ)

فدک کی علمی تحقیق: اتنی بات صحیح ہے کہ سیدہ فاطمہ رضی اللہ تعالیٰ عنہا نے فدک مانگا تھا اور سیدنا صدیق اکبر رضی اللہ تعالیٰ عنہ نے اس کے جواب میں رسول کریم کی حدیث سنائی تھی لیکن سیدہ کا ناراض ہونا یا ابو بکر رضی اللہ تعالیٰ عنہ پر بدعاکرنا یا اپنی نمازِ جنازہ میں شرکت سے منع فرمانا وغیرہ وغیرہ یہ تمام باتیں شیعہ کی تیار کردہ ہیں۔ جناب سیدہ کا اپنی زبان سے ابو بکر رضی اللہ تعالیٰ عنہ کی

(51) جنگِ آور، زبردست، معرکہ کور و نلق دینے والا۔

(52) پورا ہونے میں کوئی کمی نہ رہ جائے۔

شکایت فرمانا اہل بیت کی کسی بھی روایت سے ثابت نہیں۔

قاعدہ مناظرہ: تمام بد مذہب شیعہ سمیت اپنی من مانی کرتے ہیں۔ فقیر اویسی کا تجربہ ہے کہ ان کی زبانی کہانی کی بجائے، ان سے اصل عبارت کا سوال کیا جائے۔ اولاً تو بفضلِ خدا حوالہ غلط ہوگا، اگر کچھ ہوگا تو ملے گا نہیں، اگر مل جائے تو حوالہ دینے والے سے پڑھائیں اور اس سے ترجمہ کرائیں بفضلہ تعالیٰ اسے عبارت صحیح پڑھنے کی صلاحیت نہ ہوگی، ہزاروں غلطیاں کھائے گا، ان وجوہ کو یاد رکھا گیا تو دیکھ لینا مخالف میدان چھوڑ کر بھاگتا نظر آئے گا۔ (ان شاء اللہ تعالیٰ)

اصل حدیثِ فدک:

جس حدیث سے شیعہ نے طوفان پیا کیا ہے وہ پڑھ لیجئے۔ بخاری کی روایت میں اس کی تصریح یوں ہے:

عَنْ عَائِشَةَ رَضِيَ اللَّهُ تَعَالَى عَنْهَا: أَنَّ فَاطِمَةَ رَضِيَ اللَّهُ تَعَالَى عَنْهَا أُرْسِلَتْ إِلَى أَبِي بَكْرٍ تَسْأَلُهُ مِيرَاثَهَا مِنْ رَسُولِ اللَّهِ صَلَّى اللَّهُ عَلَيْهِ وَسَلَّمَ مِمَّا أَفَاءَ اللَّهُ عَلَى رَسُولِ اللَّهِ صَلَّى اللَّهُ عَلَيْهِ وَسَلَّمَ

ترجمہ: حضرت عائشہ رضی اللہ تعالیٰ عنہا فرماتی ہیں کہ حضرت سیدہ فاطمہ رضی اللہ تعالیٰ عنہا نے حضرت ابو بکر رضی اللہ تعالیٰ عنہ کے پاس آدمی بھیجا اور حضور اکرم کی میراث کا مطالبہ کیا۔

اس کی تصریح کے بعد وہ بعض دوسرے مقامات پر جہاں مطالبہ کرنے کی نسبت خود حضرت سیدہ کی طرف کی گئی ہے وہ مجاز ہوگا۔ جب حضرت سیدہ کا پیغام حضرت صدیق اکبر رضی اللہ تعالیٰ عنہ کو پہنچا تو آپ نے جواب دیا وہ بھی امام بخاری علیہ الرحمۃ کے الفاظ میں سن لیجئے:

فَقَالَ أَبُو بَكْرٍ: إِنَّ رَسُولَ اللَّهِ صَلَّى اللَّهُ عَلَيْهِ وَسَلَّمَ قَالَ "لَا تُورَثُ، مَا تَرَكَنَا صَدَقَةً إِنَّمَا يَأْكُلُ آلُ مُحَمَّدٍ

صَلَّى اللَّهُ عَلَيْهِ وَسَلَّمَ مِنْ هَذَا الْمَالِ....."

وَإِنِّي وَاللَّهِ لَا أُغَيِّرُ شَيْئًا مِنْ صَدَقَاتِ النَّبِيِّ صَلَّى اللَّهُ عَلَيْهِ وَسَلَّمَ الَّتِي كَانَتْ عَلَيْهَا فِي عَهْدِ النَّبِيِّ صَلَّى اللَّهُ عَلَيْهِ وَسَلَّمَ وَلَا أَعْمَلَنَّ فِيهَا بِنَا عَمِلَ فِيهَا رَسُولُ اللَّهِ صَلَّى اللَّهُ عَلَيْهِ وَسَلَّمَ فَتَشْهَدَ عَلَيَّ ثُمَّ قَالَ إِنَّا قَدْ عَرَفْنَا يَا أَبَا بَكْرٍ فَضِيلَتَكَ. وَذَكَرَ قَرَأَتْهُمْ مِنْ رَسُولِ اللَّهِ وَحَقَّهُمْ. فَتَكَلَّمَ أَبُو بَكْرٍ فَقَالَ وَالَّذِي نَفْسِي بِيَدِهِ، لَقَرَأْتُ رَسُولَ اللَّهِ

أَحَبُّ إِلَيَّ أَنْ أَصِلَ مِنْ قَرَابَتِي (بخاری شریف، جلد ۱، صفحہ ۵۲۶) (53)

یعنی حضرت سیدہ رضی اللہ تعالیٰ عنہا کے جواب میں حضرت ابو بکر رضی اللہ تعالیٰ عنہ نے عرض کیا:

"اللہ تعالیٰ کے رسول ﷺ نے ارشاد فرمایا: ہمارا مال وراثت نہیں ہوتی، جو مال ہم چھوڑ جاتے ہیں وہ صدقہ ہوتا ہے اور آل محمد ﷺ رضی اللہ عنہم اس مال سے کھا سکتے ہیں۔"

(ابو بکر صدیق رضی اللہ تعالیٰ عنہ نے کہا) بخدا! میں حضور ﷺ کے صدقات میں کوئی تبدیلی نہیں کروں گا، جس طرح وہ عہد نبوت میں تھے ویسے ہی رہیں گے اور میں ان میں ایسا ہی کروں گا جس طرح ان میں رسول اللہ ﷺ کیا کرتے تھے۔

سیدنا علی المرتضیٰ رضی اللہ تعالیٰ عنہ نے ان اسباب کی تصدیق کی اور فرمایا: اے ابو بکر! رضی اللہ تعالیٰ عنہ، ہم آپ کی فضیلت و بزرگی کو جانتے ہیں۔ پھر آپ (یعنی حضرت علی رضی اللہ تعالیٰ عنہ) نے اس رشتہ داری کا ذکر کیا جو انہیں حضور اکرم ﷺ کے ساتھ تھی اور ان کے حق کا ذکر کیا۔ حضرت صدیق اکبر رضی اللہ تعالیٰ عنہ نے یہ سن کر فرمایا: کہ اس ذات پاک کی قسم! جس کے دستِ قدرت میں میری جان ہے کہ اپنے رشتہ داروں کے ساتھ صلہ رحمی سے کہیں زیادہ مجھے یہ محبوب ہے کہ میں اللہ تعالیٰ کے رسول ﷺ کے رشتہ داروں سے ساتھ حسن سلوک کروں۔ (محترم قارئین! اس صدیق اکبر رضی اللہ تعالیٰ عنہ کی عقیدت کونہ بھولنا)

قارئین کرام! سوچئے کہ اس جواب میں کوئی قابلِ اعتراض بات ہے۔؟؟؟ بے ادبی کا شائبہ بھی اس میں پایا جاتا ہے۔؟ کیا اس سے اہل بیت کی حق تلفی کی نیت کا گمان ہو سکتا ہے۔؟

ہر گز نہیں بلکہ آپ نے حضرت بتول جنت رضی اللہ عنہا کی خدمت میں یہ عرض کی کہ اللہ تعالیٰ کے پیارے رسول آپ کے ابا جان اور میرے آقا و مولا ﷺ کا ارشاد گرامی یہ ہے اور مجھ میں یہ تاب نہیں کہ میں ارشاداتِ نبوی سے سرِ مو انحراف (54) کر سکوں۔ آپ خود ہی انصاف فرمائیے کہ اس جواب میں کون سا جملہ یا لفظ قابلِ اعتراض ہے؟

اہل تشیع نے مان لیا: حدیث مذکور نہ صرف اہل سنت کی کتابوں میں ہے بلکہ اہل تشیع کی کتابوں میں بھی ہے۔ "اصول کافی باب العلم صفحہ ۱۷" میں ہے:

عن ابی عبد اللہ قال ان العلماء ورثة الانبياء ان الانبياء لم يورثوا دينارا ولا درهما ولكن ورثوا العلم
فمن اخذ منه اخذ بحظ وافر (55)

یعنی ابی عبد اللہ سے روایت ہے کہ آپ نے فرمایا: علماء انبیاء کے وارث ہوتے ہیں اور یہ اس لئے کہ انبیاء ورثہ میں درہم و دینار نہیں چھوڑتے بلکہ اپنی احادیث چھوڑ دیتے ہیں پس جس شخص نے یہ میراث (احادیث الانبیاء) پائی اس کو وافر حصہ ملا۔

فائدہ: اس حدیث میں مدلل طور پر بیان کیا گیا ہے انبیاء مال دنیا کی میراث ہر گز نہیں چھوڑتے بلکہ ان کی میراث علم و حکمت ہوتی ہے جس کو یہ میراث ملی وہی کامیاب ہوا۔

عن ابی عبد اللہ علیہ السلام قال ان العلماء ورثة الانبياء و ذاك ان الانبياء لم يورثوا درهما ولا دينارا و انما
اورثوا احاديث من احاديثهم فمن اخذ بشئ منها فقد اخذ حظا وافرا۔ (56)

(54) معمولی سا بھی اس سے پیچھے ہٹوں یاد و گردانی کروں۔

(55) (اصول کافی، کتاب فضل العلم، باب ثواب العالم والمتعلم، الجزء الاول، الصفحة ۸۳، دار المعارف للطبوعات بيروت، لبنان)

یعنی امام جعفر صادق رضی اللہ تعالیٰ عنہ نے فرمایا: کہ علماء دین انبیاء کرام کے وارث ہیں اور یہ اس لئے کہ انبیاء کرام نے کسی کو درہم و دینار کا وارث نہیں بنایا انہوں نے تو صرف شریعت کی باتوں کا وارث بنایا تو جس نے ان دین کی باتوں کو حاصل کر لیا اس نے بہت کچھ حاصل کر لیا۔

تبصرہ اویسی غفرلہ: وہ روایت جو صدیق اکبر رضی اللہ تعالیٰ عنہ نے پیش کی وہی روایت کتب شیعہ میں بھی موجود ہے بلکہ یہ ہماری اہل سنت کی روایت سے بڑھ کر ہے وہ یوں کہ:

حضرت امام جعفر رضی اللہ تعالیٰ عنہ نے شیعہ فرقہ کو سمجھایا کہ انبیاء علیہم السلام مال جائیداد کے بجائے علمی دولت اور شریعت کے خزانے کے مالک ہوتے ہیں۔ پھر شدید تاکید یوں کی کہ لفظ "انما" کے ساتھ بتایا اور یہ لفظ حصر کا فائدہ دیتا ہے یعنی انبیاء علیہم السلام کی وراثت صرف اور صرف علم اور شریعت ہے اور بس، جو اس کے علاوہ مالی جائیداد کا قائل بنتا ہے وہ جاہل ہے اور بے وقوف ہے۔

شیعہ کے سوال کا جواب: ہماری اس تقریر سے شیعہ کا وہ سوال بھی اٹھ گیا جو کہتے ہیں کہ "ابو بکر (رضی اللہ تعالیٰ عنہ) تو ایک فریق مخالف کی طرح تھا تو پھر حدیث پیش کر کے اپنے ذمہ الزام سے کس طرح بری ہو گئے؟" ہم نے مذکورہ بالا ایسی دو روایتیں پیش کی ہیں جو آئمہ کرام رضی اللہ تعالیٰ عنہم کی روایت کردہ ہیں۔

لہذا حدیث زیر بحث کو یہ کہہ کر نظر انداز کرنے کا حق ہی نہیں ہے کہ یہ تو ابو بکر رضی اللہ تعالیٰ عنہ کی روایت کردہ حدیث ہے۔ یہ بھی غلط ہے کہ اس حدیث کے راوی صرف حضرت ابو بکر صدیق رضی اللہ تعالیٰ عنہ ہیں کیونکہ اس حدیث کو حضرت صدیق رضی اللہ تعالیٰ عنہ کے علاوہ بڑے بڑے صحابہ کرام مثلاً علی المرتضیٰ، فاروق اعظم، عثمان غنی، حضرت عباس، عبدالرحمن بن عوف، طلحہ، زبیر، سعد بن ابی وقاص، ابو ہریرہ، حضرت عائشہ، ابودرداء، حذیفہ رضی اللہ تعالیٰ عنہم جیسے جلیل القدر صحابہ نے روایت کیا ہے، نیز حضرت صدیق رضی اللہ تعالیٰ عنہ نے مجمع صحابہ میں اس حدیث کو پیش کر کے اور قسم دے کر اس کی تصدیق کرائی ہے۔ ان میں حذیفہ رضی اللہ تعالیٰ عنہ تو وہ ہیں جن کے متعلق ملا عبد اللہ مشہدی شیعہ نے "اظہار الحق" میں یہ حدیث ذکر کی ہے کہ:

مَا حَدَّثَكُمْ بِهِ حَدِيفَةُ فَصَدَّقُوهُ

یعنی حذیفہ تم سے جو حدیث بیان کرے اس کو تسلیم کر لو۔

حضرت علی رضی اللہ تعالیٰ عنہ سے بڑھ کر کوئی شخصیت شیعوں کے نزدیک اور کون ہو سکتی ہے جن کو شیعہ معصوم جانتے ہیں غرضیکہ اس حدیث کو صحابہ کی ایک جماعت روایت کر رہی ہے حالانکہ ان میں سے صرف ایک کا روایت کرنا مفید یقین ہے۔ پھر سب سے بڑی بات یہ ہے کہ یہ حدیث کتب صحاح شیعہ میں موجود ہے ایسی صورت میں حدیث ہذا کی صحت میں کوئی شک ہی نہیں رہتا۔

قاعدہ تحقیق: قرآن جو کلام الہی ہے وہ بھی حضور اکرم کے منہ مبارک سے نکلا، صحابہ کرام رضی اللہ تعالیٰ عنہم نے براہ راست سنا، ان کے لئے کسی دوسرے کی تصدیق کی ضرورت نہیں (کیونکہ) ان کے لئے وہ سنا ہوا دوسروں کے تواتر سے سننا زیادہ قوی ہے۔ یونہی سیدنا صدیق اکبر رضی اللہ تعالیٰ عنہ کا حدیث عدم وراثت کا سننا دوسروں کے تواتر کے سننے سے قوی تر ہے، پھر ان کے ساتھ دوسرے صحابہ کرام رضی اللہ تعالیٰ عنہم کی تصدیق مزید قوت بخشتی ہے۔

اس کے بعد خود کتب شیعہ کی صحیح تراز صحاح اربعہ یعنی "اصول کافی" (کتاب) کی روایت مزید تقویت پہنچا رہی ہے پھر ہم نہایت وثوق سے کہہ سکتے ہیں کہ حدیث صدیق اکبر رضی اللہ تعالیٰ عنہ نصّ قطعی (57) کی طرح ہے لیکن شیعہ قرآن جیسی سچی کتاب کے منکر ہیں تو پھر حدیث ابو بکر رضی اللہ تعالیٰ عنہ کو نہ مانیں تو وہ مجبور ہیں۔ مزید تحقیق کے لئے فقیر کے رسالہ "باغ فدک" کا مطالعہ کیجئے۔

وراثت انبیاء پر اعتراضات کے جوابات: انبیاء علیہم السلام کی میراث وارثوں پر تقسیم نہ ہونے میں ایک یہ بھی مصلحت تھی کہ انبیاء چونکہ بحیثیت نبوت و بلحاظ ہدایت تمام امت کے روحانی باپ ہوتے ہیں اور سب کے ساتھ یکساں علاقہ اور ان پر مساوی شفقت رکھتے ہیں لہذا ان کے پسماندہ مال و ترکہ کو صدقہ عامہ قرار دیا گیا، جو بلا اعتبار حُر و عبد (58) اور بغیر فرق صالح و فاسق اور بدون لحاظ قریب و بعید، عام مسلمانوں کے مصالح میں خرچ ہو اور سب کے کام آوے، کیونکہ ذرہ ذرہ تقسیم کرنا دشوار ہوتا اور اگر خاص جماعت اقرباء کو میراث پہنچتی تو اس کے ساتھ علاقہ خاص کا اظہار ہو کر دیگر امتیوں کے لئے ایک طرح دل شکنی کا باعث ہوتا۔ علیٰ ہذا القیاس (59) اگر اقرباء کی میراث انبیاء کو دلوائی جاتی تو وہی علاقہ خاص ثابت ہوتا جو شفقت عامہ کے بظاہر مخالف تھا نیز چونکہ انبیاء علیہم السلام احکام خداوندی کو بلا کسی غرض کے پہنچانے والے اور ناصح، مُشفق ہوتے تھے اور با آواز بلند کہتے تھے کہ ہم اپنی نصیحت و ابلاغ و خیر خواہی کا تم سے کوئی معاوضہ نہیں مانگتے، ہم تم سے مال طلب نہیں کرتے۔ اب اگر وہ کسی وارث کی میراث میں سے حصہ مانگتے تو دشمنوں کو کہنے کا موقع ملتا کہ دیکھئے اپنی امت سے مال حاصل کیا کیونکہ انبیاء علیہم السلام کے اقرباء بھی تو ان کی امت میں داخل ہوتے ہیں اور جب انبیاء علیہم السلام کی میراث ان کے وارثوں کو پہنچتی تو مخالفین کو شُبہ ہونے کی گنجائش تھی کہ اپنے عزیزوں کے لئے مال جمع کر کے رکھ گئے۔ اس اعتراض اور شبہ کی جڑ کٹ گئی، نہ کسی سے مال لیتے ہیں، نہ دیتے ہیں۔ اور اگر بالفرض لیں اور جمع بھی کریں تو اس سے ان کو کوئی ذاتی نفع نہ پہنچے بلکہ سب مسلمانوں کا حق ہو جائے۔

(57) قطعی و یقینی حکم، قرآن کی واضح اور صریح آیات

(58) آزاد و غلام کا اعتبار کیے بغیر

(59) اسی پر قیاس کرتے ہوئے۔

فائدہ: اکثر علماء کا یہی قول ہے کہ انبیاء علیہم السلام کے مال میں میراث نہیں چنانچہ ابو بکر صدیق رضی اللہ تعالیٰ عنہ نے بھی فرمایا ہے **"الانبياء لا يرثون"** (60) بعض علماء کے نزدیک یہ صرف جناب رسول اللہ ﷺ کی خصوصیت ہے، چنانچہ عمر فاروق رضی اللہ تعالیٰ عنہ کے قول سے ایسا ہی معلوم ہوتا ہے پس حضور اکرم ﷺ حکم میراث سے مخصوص و مستثنیٰ ہیں باجماع صحابہ و اتفاق علماء لیکن صحیح تر اکثر علماء کا قول ہے کہ ان کی وراثت تقسیم نہیں ہوتی اس کے متعلق علماء محققین نے فرمایا ہے کہ انبیاء علیہم السلام کو چونکہ ایک اعلیٰ قسم کی حیات حقیقی حاصل ہے لہذا وہ عام لوگوں کی طرح مردہ شمار نہیں ہوتے اور اسی حیات کا اثر ہے کہ ان کی میراث تقسیم نہیں ہوتی اور اسی حیات کی تاثیر ہے کہ ان کے اجسام مبارک گلے سڑنے سے محفوظ رکھے گئے۔

اور ہمارے حضرت رسول اکرم ﷺ کی حیات چونکہ سب سے زیادہ قوی اور روشن تھی اس لئے اس پر اس کے علاوہ اور بھی بعض ثمرات مرتب ہوئے مثلاً یہ کہ آپ کے وصال کے بعد آپ کی ازواج مطہرات کے ساتھ نکاح ثانی کرنا اسی طرح حرام رہا جیسا کہ آپ کی حیات میں حرام تھا اور ازواج مطہرات کا نان و نفقہ بھی گویا آپ کے ذمہ واجب رہا، اس لئے آپ نے ازواج سے فرما دیا تھا کہ مجھے اپنی وفات کے بعد سب سے زیادہ تمہاری فکر ہے اور تمہارے ساتھ احسان و سلوک وہی کرے گا جو نہایت سعید ہوگا۔ ایک یہ بھی مصلحت تھی کہ انبیاء علیہم السلام کے وارثوں کو کبھی ان کی موت کی آرزو کا خیال اور وسوسہ بھی نہ آئے کیونکہ کبھی آدمی کے دل میں یہ خیال آجاتا ہے کہ اگر فلاں مورث مر جائے تو اس کا ترکہ اور مال مل جائے گو وہ اس خیال کو بہت جلد اپنے سینہ سے نکال دے یعنی بتقاضی بشریت ممکن تھا کہ کبھی انبیاء علیہم السلام کے وارثوں کے دل میں بھی اس قسم کا خیال آکر ان کے لئے مضر اور باعث ہلاکت ہو۔ پس اللہ تعالیٰ نے میراث میں ان کا کچھ حق ہی نہ رکھا اور اس خفیف نقصان کو برداشت کرا کر ایک بہت بڑے وبال سے بفضل خاص محفوظ کر دیا۔

سوال: حضرت زکریا علیہ السلام نے دعا فرمائی تھی:

فَهَبْ لِي مِنْ لَدُنْكَ وَلِيًّا ۖ يَرِثُنِي وَيَرِثْ مِنْ آلِ يَعْقُوبَ ۖ (61)

ترجمہ کنز الایمان: تو مجھے اپنے پاس سے کوئی ایسا دے ڈال جو میرا کام اٹھالے وہ میرا جانشین ہو اور اولاد یعقوب کا وارث ہو۔

فائدہ: اس سے معلوم ہوا کہ انبیاء علیہم السلام کے مال میں میراث جاری ہوتی ہے اور خداوند تعالیٰ نے فرمایا ہے:

وَوَرِثَ سُلَيْمٰنُ دَاوُدَ (62)

(60) لِأَنَّ الْأَنْبِيَاءَ لَا يَرِثُونَ كَمَا أَنَّهُمْ لَا يُورَثُونَ

(نوٹ) حاشیہ سند علی ابن ماجہ سے فقط یہ عبارت ملی ہے جو صدیق اکبر کی جانب منسوب نہیں ہے

(61) پارہ ۶ سورہ مریم آیت ۵۶

ترجمہ کنزالایمان: اور سلیمان داؤد علیہما السلام کا جانشین ہوا۔

معلوم ہوا کہ انبیاء علیہم السلام کو ان کے عزیزوں کی میراث پہنچتی ہے کیونکہ داؤد و سلیمان علیہما السلام دونوں باپ بیٹے نبی تھے۔
جواب ۱: ان مواقع سے مال و اسباب کا وارث ہونا مراد نہیں بلکہ وہ علمی وراثت مراد ہے جو ایک سے دوسرے نبی کو پہنچتی ہے زکریا علیہ السلام کی بھی یہی دعا تھی کہ مجھ کو ایسی اولاد مرحمت ہو جس کو نبوت بھی عطا فرمائی جائے تاکہ حکمت ہائے ربانی اور علوم خداوندی کو مجھ سے بطور میراث کے حاصل کرے اور میرے بعد لوگوں کو سنبھالے، اس کا قرینہ اسی جملہ میں موجود ہے اور وہ یہ ہے کہ وہ آل یعقوب کا بھی وارث بنے اگر دنیوی مال مراد ہو تو یہ عقلاً بھی غلط ہے کیونکہ آل یعقوب کا اب کون سا مال تھا جس کے وہ وارث بنتے؟

جواب ۲: ان آیات میں میراث کے مشہور و معروف معنی مراد نہیں بلکہ بعض جگہ صرف جانشین کرنا اور بعض جگہ دنیا اور کسی کی جگہ لینا مراد ہے لیکن یہ جانشینی اور دنیا لینا بطور میراث نہیں۔ چنانچہ قرآن مجید میں ان آیات کے علاوہ دوسری جگہ بھی دینے لینے اور جانشین کرنے کے معنی موجود ہیں۔

جواب ۳: آیت داؤدی میں مالی میراث مراد لینا تو صراحتاً باطل ہے اس لئے کہ حضرت داؤد علیہ السلام کے صاحبزادہ صرف سلیمان علیہ السلام نہ تھے بلکہ اور بھی تھے لیکن نبوت کے حامل صرف سلیمان علی نبینا و علیہ السلام تھے اسی لئے اللہ تعالیٰ نے وراثت میں ان کا نام لیا اور یہاں بھی قرینہ موجود ہے کہ اللہ تعالیٰ نے اسی مضمون میں دونوں باپ بیٹے کی تعریف علم کی ہے: **كَمَا قَالَ تَعَالَىٰ**

وَلَقَدْ آتَيْنَا دَاوُدَ وَسُلَيْمَانَ عِلْمًا ⁽⁶³⁾

ترجمہ کنزالایمان: اور بیشک ہم نے داؤد اور سلیمان کو بڑا علم عطا فرمایا۔
 اور ظاہر ہے کہ علمی وراثت ہی قابلِ فخر چیز ہے نہ کہ مال و دولت۔

سوال: حضور نبی پاک ﷺ کے والد ماجد کی لونڈی ام ایمن رضی اللہ تعالیٰ عنہا آپ کو میراث میں حاصل ہوئی تھیں جنہوں نے والدہ ماجدہ کی وفات کے بعد آپ کی پرورش کا شرف حاصل کیا ہے اور جن کا نکاح آپ نے اپنے مُتَبَنِّیَّ ⁽⁶⁴⁾ زید رضی اللہ تعالیٰ عنہ سے کر دیا تھا نیز آپ کو اپنی سب سے پہلی زوجہ مطہرہ حضرت خدیجہ رضی اللہ تعالیٰ عنہا کا مالِ کثیر میراث میں پہنچا تھا، اس سے معلوم ہوتا ہے کہ آپ کو دوسروں کے مال سے میراث اور حصہ مل سکتا ہے۔

(62) پارہ ۱۹ سورۃ النمل آیت ۱۶

(63) پارہ ۱۹ سورۃ النمل آیت ۱۵

(64) لے پالک، بیٹا بنایا ہوا، منہ بولا بیٹا۔

جواب: اُم ایمن چونکہ آپ کی والدہ ماجدہ کی لونڈی تھیں اور ہمیشہ خدمت میں رہیں اس لئے سمجھا گیا کہ آپ کو میراث میں پہنچی تھیں، ورنہ فی الحقیقت وہ آپ کے والد ماجد رضی اللہ تعالیٰ عنہ کے انتقال کے بعد حضور اکرم ﷺ کے دادا جان اور والدہ صاحبہ رضی اللہ تعالیٰ عنہا کا حق اور حصہ ہو گئی تھیں۔ ان دونوں صاحبوں نے بوجہ شفقت آپ کی خدمت میں رکھا اور گویا آپ کو دے دیا اور پھر آپ نے ان کو آزاد فرمایا۔ علاوہ ازیں یہ قصہ اُس زمانے کا ہے جب آپ کو ظاہری اعتبار سے باضابطہ نبوت و رسالت عطا نہیں ہوئی تھی (یعنی اعلان نبوت و اظہار نبوت کا حکم نہیں ملا تھا) اس زمانہ میں اگر آپ کو میراث مل بھی جاتی تو کچھ تعجب نہ تھا کیونکہ بہت سے احکام و خصوصیات جو اعلان نبوت کے بعد مل جاتے ہیں اعلان نبوت سے پہلے نہیں موجود ہوتے۔

اور حضرت خدیجہ رضی اللہ تعالیٰ عنہا نے اپنا مال و اسباب زندگی ہی میں آپ کی نذر کر دیا تھا تاکہ لوگ فقیری اور مفلسی کا طعنہ نہ دے سکیں (سورۃ الضحیٰ میں اسی کی طرف اشارہ ہے) حضرت خدیجہ رضی اللہ تعالیٰ عنہا کی وفات کے بعد نہ کچھ ان کا ترکہ رہا، نہ آپ کو میراث میں پہنچا، جو کچھ تھا وہ ہمیشہ سے آپ ہی کا تھا۔

اس سے زائد لکھنے کو جی بہت چاہتا ہے لیکن "خَيْرُ الْكَلَامِ قَلٌّ وَدَلٌّ" (65) کے مطابق اسی پر اکتفاء کرتا ہوں۔

وَمَا تَوْفِيقِي إِلَّا بِاللَّهِ الْعَلِيِّ الْعَظِيمِ وَصَلَّى اللَّهُ تَعَالَى عَلَى رَسُولِهِ الْكَرِيمِ

مدینے کا بھکاری

الفقير القادري ابو الصالح محمد فيض احمد أويسی رضوی غفر له

بہاولپور، پاکستان

۲۲ شوال المکرام ۱۴۲۶ھ

(65) بہترین کلام وہ ہے جو مختصر اور پُر دلیل (جامع) ہو۔

ادارہ تحقیقاتِ اویسیہ کا تعارف

الْحَمْدُ لِلَّهِ وَالصَّلَاةُ وَالسَّلَامُ عَلَى نَبِيِّهِ وَعَلَى آلِهِ وَأَصْحَابِهِ أَجْمَعِينَ

الحمد للہ! بزمِ فیضانِ اویسیہ پاکستان (ٹرسٹ) ملک و بیرون ملک، اشاعتی و غیر اشاعتی طرز پر مسلکِ حق اہل سنت و جماعت کی خدمات میں سالوں سے مصروفِ عمل ہے۔ جس میں خاص طور پر حضور فیضِ ملت، شیخ القرآن والتفسیر حضرت علامہ الحاج الحافظ مفتی محمد فیض احمد اویسی رضوی علیہ رحمۃ اللہ القوی کی تصانیف سے عوامِ اہل سنت کو فائدہ پہنچانا ایک نمایاں کوشش ہے۔ تاہم ضرورت اس امر کی تھی کہ حضور فیضِ ملت علیہ الرحمہ کی کتب و رسائل کو معیاری طرز پر تحقیقی مراحل سے گزار کر منظرِ عام پر لایا جائے لہذا اس مقصد کے حصول کے لئے بزمِ فیضانِ اویسیہ پاکستان (ٹرسٹ) کے کراچی کے ذمہ داران نے علمائے کرام کی خدمات حاصل کیں اور ایک ادارہ بنام ”ادارہ تحقیقاتِ اویسیہ“ قائم کیا۔ اس ادارہ کے قیام کی ضرورت کیوں پیش آئی؟ اس کا جواب یہ ہے کہ ماضی میں حضور فیضِ ملت علیہ الرحمہ کی کتب مختلف پبلشرز چھاپتے رہے تاہم اس میں کتابت کی اغلاط، سُرخ (Heading) اور متن (Text) میں عدم فرق، عربی و غیر عربی رسم الخط (Fonts) کا بسا اوقات امتیاز نہ ہونا، وغیرہ امور اصلاح طلب تھے لہذا بشمول حضور فیضِ ملت علیہ الرحمہ کے مریدین و متعلقین کے، علماء کرام و دیگر اہل علم حضرات شدت سے منتظر تھے کہ حضور فیضِ ملت علیہ الرحمہ کے علمی خزانہ پر کوئی تحقیقی کام شروع کیا جائے اور ان کو تحقیق و تخریج مع تسہیل کے بعد اعلیٰ طباعت کے مراحل سے گزار کر عوامِ الناس تک پہنچایا جائے لہذا مذکورہ امور کی اصلاح کے ساتھ ساتھ حضور فیضِ ملت علیہ الرحمہ کی کتب و رسائل (جن کی تعداد کم و بیش 5000 ہے) کی از سر نو تحقیق و تخریج مع تسہیل کر کے عوامِ اہل سنت تک پہنچانے کے لئے ادارہ تحقیقاتِ اویسیہ کا قیام عمل میں لایا گیا۔

ایک اچھے اور مستحکم ادارے کو بنانے اور پھر باقاعدگی سے چلانے کے لئے کثیر رقم کی ضرورت ہوتی ہے۔ اس ضمن میں بزمِ فیضانِ اویسیہ پاکستان (ٹرسٹ) کے مڈل ایسٹ کے ساتھیوں سے جب تعاون کے لئے اپیل کی گئی تو انہوں نے ”لبیک“ کہتے ہوئے اپنے حقیقی و اعلیٰ خلوص کا ثبوت دیا اور ہر ماہ باقاعدگی سے فنڈ بھجو کر اس خواب کی تکمیل کو یقینی بنادیا۔

”اللہ کریم اپنے حبیبِ کریم ﷺ کے صدقہ و طفیل ہمارے ان بھائیوں کے رزق میں کشادگی فرمائے اور انہیں اپنے اس عمل پر ثابت قدمی نصیب فرمائے۔“ (آمین)

اس ادارے کو جگر گوشہ حضور فیض ملت علیہ الرحمہ حضرت علامہ مفتی ابوالایاز محمد فیاض احمد اویسی دامت برکاتہم القدسیہ کی سرپرستی حاصل ہے اور آپ ہی کی مشاورت و معاونت کے ساتھ ادارے کے معاملات کو حتمی قرار دیا جاتا ہے نیز یہ کہ ادارے سے منسلک علمائے کرام اپنے علمی تجربہ کو بروئے کار لاتے ہوئے اپنی تمام تر کوششیں کتب کی تخریج و تصحیح میں لگائے ہوئے ہیں۔ ایک کتاب کمپوزنگ، عربی متن کی تصحیح مع اعراب، اردو مشکل الفاظ کی تسہیل، حواشی اور مکمل حوالہ جات کے بعد اپنے تمام تر مراحل طے کرتے ہوئے چھپنے کے لئے تیار ہوتی ہے۔

اللہ تعالیٰ اس ادارہ کو تاصح قیامت سرسبز و شاداب رکھے اور ترقی و کامیابی سے ہمکنار فرمائے۔

آمین بجاہ طہ و یسین صلی اللہ علیہ وآلہ وسلم

(ادارہ تحقیقات اویسیہ)